

تو کیا تم لوٹ جاؤ گے

27/5/2004




نبیل احمد نبیل

2004

تذکرہ عقیدت
انتہائی مختصر و مفید
برادر محترم ابو علی سنو
کی خدمت میں انتہائی
ادب و احترام کے ساتھ

عیسائی احمد عیسیٰ
۱
۲۳
۲۴

بِسْمِ اللّٰهِ الرَّحْمٰنِ الرَّحِیْمِ



تو کیا تم لوٹ جاؤ گے



بیدل من و گردِ سحر و قافلہ رنگ
رفتم بجائے کہ بجائے نرسیدیم



شعور و فکر کی تخلیق کے عمل کے لیے
کیا ہے اُس نے مقرر مجھے غزل کے لیے
جاوید قاسم



تو کیا تم لوٹ جاؤ گے

نبیل احمد نبیل

مقصود پبلشرز

سرور مارکیٹ - اردو بازار لاہور 0333-4320521 Mob:

خوبصورت، دلکش اور دیدہ زیب

کتابوں کا واحد مرکز

تزیین و اہتمام

مقصود احمد شرفپوری

84259

جملہ حقوق محفوظ

کتاب	تو کیا تم لوٹ جاؤ گے
شاعر	نبیل احمد نبیل
موسم اشاعت	2004ء
سرورق	عید اللہ
کمپوزنگ	محمد تنویر چودھری
طابع	عبدالرشید پرنٹنگ پریس، لاہور
ترتیب	بوعلی منور، ذوالفقار علی احسن
پروف ریڈنگ	عبدالرزاق ایڈووکیٹ، عبدالکریم قاسم (چیئرمین)
قیمت	200/- روپے

Email: NabeelAhmedNabeel@hotmail.com

0300-4603932

انتساب

اپنے مرحوم و مغفور والدین کے نام



جن کے بغیر جی نہیں سکتے تھے جیتے ہیں
پس طے ہوا کہ لازم و ملزوم کچھ نہیں
ڈاکٹر ضیاء الحسن



شیشہ دل سنبھال کر رکھنا
ٹوٹ کر یہ بکھرنہ جائے کہیں



اشاریہ

13	ابصار عبدالعلی	تمہیں بہت آگے جانا ہے	☆
20	ڈاکٹر خواجہ محمد زکریا	مستقبل کا ایک اچھا شاعر	☆
21	ڈاکٹر محمد سلیم ملک	کسی نا تمام لمحہ مسرت کی یاد کا شاعر	☆
27	عباس تابش	اپنے سفر کا خود ستارہ	☆
29	ڈاکٹر زاہد منیر عامر	بے یقینی و اداسی کا شاعر	☆

(حمد باری تعالیٰ)

31	میرے مولا تری قدرت کا بیاں کیسے کروں	-1
33	سجدے پہ جو پیشانی ہے اب رشکِ قمر کر	-2
34	اے رب محمد ترا احسان بہت ہے	-3
35	بندگی کی ہی، مجھے چاہیے، دولت دے دے	-4
37	خوشبو میں طراوت میں ہیں پھولوں میں نمایاں	-5
39	ہر شے سے تری شان کا اظہار ہوا ہے	-6
40	عاصی ہیں، گنہگار ہیں، مولانا سزا دے	-7
42	قدرت کی کیا مثال ہو، جلوے ہیں بے مثال	-8
44	کیا دیکھیے کیا سوچے کیا کیجیے اظہار	-9

- 46 -10 بہتے ہیں سرِ شام مرے اَشکِ ندامت
(نعتِ سید المرسلین ﷺ)
- 47 -11 کاش لفظوں میں کبھی ایسا قرینہ آئے
- 49 -12 مدحت میں اُن کی وقف ہے زورِ سخن تمام
- 50 -13 آنکھیں ہیں اَشکبار مدینے کی بات کر
- 52 -14 تری وفا پہ مجھے اعتبار ہوتے ہوئے
- 53 -15 اس سے پہلے اُسے آنکھوں میں اُتارا جائے
- 54 -16 کشیدِ نجر سے کیفِ وصال ہم نے کیا
- 56 -17 کبھی خیال، کبھی خواب میں تماشا ہے
- 57 -18 تمھاری آنکھ کے گرداب سے نکل جاتے
- 58 -19 حصارِ جاں میں مجبور اُٹھ جانا پڑا ہے
- 60 -20 یہ شبِ غم نہ شبِ غم کا اندھیرا ہوگا
- 61 -21 لغش بردوش ہوا ہے مرے پیچھے پیچھے
- 63 -22 رنگ بدلے، مری دُنیا کے نظارے بدلے
- 64 -23 تسخیر کر کے بھی ترے شمسِ وقمر کو میں
- 65 -24 کوئی کوچہ نہ بام و دراپنا
- 67 -25 دشمنی میں نئے انداز کے پہلو نکلے
- 69 -26 کہیں صبح لٹ گئے ہیں کہیں شام لٹ گئے ہیں
- 71 -27 نظر میں خواب نہ دل میں رہی طلب کوئی
- 73 -28 چاند جب جشنِ سخن اپنا منانے نکلا
- 75 -29 یوں ترے درد میں آرام سے جل جاتے ہیں
- 77 -30 ہر غم سے ترے غم کی روانی ہے زیادہ

- 79 -31 یہی سوچ کر میں چلا پیچھے پیچھے
- 80 -32 اُسے پسند نہیں ہم کو در بدر رکھنا
- 82 -33 ہمیں خبر تھی جو احباب کرنے والے تھے
- 84 -34 اُس شوخ کی گرچالِ دل آویز بہت ہے
- 85 -35 اب انتظار میں اکثر دکھائی دیتا ہے
- 88 -36 جہاں جہاں سے گزرتی ہے تیرے ہجر کی شام
- 90 -37 ویرانیِ دل سا کوئی منظر نہ ملے گا
- 91 -38 پہلے تو ایک شخص کو اپنا سمجھ لیا
- 93 -39 درد و غم تیرے طلب گار کہاں ہیں جاتے
- 94 -40 ہمیں یہ کام کرنا چاہیے تھا
- 95 -41 خلش ہر لحظہ رہتی تھی، خفا ہونا ہی بہتر تھا
- 97 -42 ہزاروں حسرتوں، ارماں کا شیشہ ٹوٹ جاتا ہے
- 98 -43 ہر ایک سانسِ دلِ غم زدہ پہ بھاری ہے
- 102 -44 میں ادھر اور تو ادھر تنہا
- 104 -45 ہے عشق بھی عزیز، دل و جاں بھی ہیں عزیز
- 105 -46 زمانے سے جو ہم لمحے ہوئے ہیں
- 106 -47 چشمِ خونچکاں (نظم)
- 108 -48 اے جان فراموش مرے خواب نہ کرنا
- 109 -49 شب کے کا فوراً جالوں کے امر ہونے تک
- 110 -50 کبھی کبھی تو یہ منظر دکھائی دیتا ہے
- 112 -51 اُس نے پیشانی پہ کیا دستِ شفا رکھا ہے
- 114 -52 اب کیا تمہیں بتاؤں وہ کیا دے گیا مجھے

- 115 -53 ایک وہ، جس نے سر بازار سوا کر دیا
- 117 -54 نوکِ خنجر پہ جو رکھا ہوگا
- 119 -55 میں سوچتا تھا وہ جس کو پری نہیں اُتری
- 121 -56 دشتِ پر خار میں راحت نہیں دیکھی جاتی
- 123 -57 میری یادیں سنبھال رکھا کرو
- 125 -58 ہیں وہی مانوس آپہں اور دُھواں دیکھا ہوا
- 126 -59 یہ میرے جسم و جاں کو کیا ہوا ہے
- 128 -60 شبِ فراق جو سینے پہ کچھ عذاب گرے
- 129 -61 چار سوتے ہیں تو روتے ہیں ہزار آخر شب
- 130 -62 خاکساری کیجیے یا شہریاری کیجیے
- 132 -63 اس درد کے بے سمتِ طلسمات سے واقف
- 133 -64 کیسا ہے نہاں گرد میں دریا مرے آگے
- 135 -65 میں کیسی یاس میں اب کھو گیا ہوں
- 136 -66 عکسِ گل کب ترے چہرے سے عیاں ہوتا ہے
- 138 -67 ذرا نظر تو ملے سارے غم بھلا دے گا
- 139 -68 کیا ہوا وہ مہرباں خاموش ہے
- 140 -69 کوئی بادل تو بارانی ملے گا
- 141 -70 ہوا کے ہاتھ میں اپنا ہنر نہیں دیتے
- 142 -71 زندگی جینے کا ہے یا پھر ہے مر جانے کا نام
- 144 -72 اندھیرا جس جگہ پہ تیرگی تصویر کرتا ہے
- 145 -73 سوا دُگل میں ہے خوشبو برا جمان ابھی
- 146 -74 تن پہ سرجن کے نہیں اُن کے ہی سردار ہیں ہم

- 147 -75 دکھائی دیتی ہے جس میں گلاب کی صورت
- 149 -76 ذائقے زیت کے تلخی میں بدل جاتے ہیں
- 150 -77 مہک، جگنو، دیا کوئی نہیں ہے
- 152 -78 وفا کا نور بھی لوحِ جبیں تک آپہنچا
- 154 -79 خوفِ خدا تھا جب نہ مجھے ڈر کسی کا تھا
- 156 -80 جھکاؤں سر تو کچھ ایسے انا اُبھتی ہے
- 158 -81 پیار کی جب آنندھیوں کی زد پہ بام و در کھلے
- 160 -82 جب تک چراغِ عشق میں کچھ روشنی رہی
- 162 -83 آرزو کے لاشے پرنا چنا سراہوں کاریتِ اس نگر کی ہے اور جانے کب سے ہے
- 164 -84 دیکھ کے بچے سنگ اٹھانے لگتے ہیں
- 166 -85 موجِ خوشبو میں اتر کر نہیں دیکھا جاتا
- 168 -86 قافلے نطق کے مت پوچھ کہاں تک پہنچے
- 169 -87 سفر میں ہوں، نہ ہوں ہر حال میں بے حال رہتے ہیں
- 170 -88 حُسن (نظم)
- 171 -89 تیرے نگر میں آئے وہیں سے پلٹ گئے
- 174 -90 کوئی تحفہ، نہ کوئی تختِ سبّا، لایا تھا
- 176 -91 اک شخصِ نفرتوں کے ہلاہل سے مر گیا
- 177 -92 اپنے تحفظات کا یہ سلسلہ رہا
- 178 -93 چمکتا چاند اور روشن ستارہ ساتھ رکھتا ہوں
- 180 -94 جب بھی شہرِ دل کی جانب مہرباں دیکھا گیا
- 182 -95 کچھ نہ کچھ جسم کے شجر میں رکھ
- 183 -96 جب آفتابِ ضیا بار آسمان میں تھا

- 185 -97 - بلند یوں سے نہ ہم پستیوں سے ڈرتے ہیں
- 186 -98 - ہر صبح زمانے میں نیا حشر پیا ہو
- 187 -99 - دیتی ہے یہی چھاؤں، گھٹا حد سے زیادہ
- 189 -100 - میرے دل میں ہے پوتر سا خیال اُس کے لیے
- 191 -101 - کیا گھڑی اُس کے ساتھ گزری ہے
- 193 -102 - فلک کے پار ستاروں کی جستجو کر کے
- 195 -103 - کوئی تدبیر کر آگے سے آگے
- 197 -104 - کرم فقیر پہ جب وہ گدا نواز کرے
- 198 -105 - آنکھوں میں کچھ خمار ہے دل بے قرار ہے
- 200 -106 - شب کو چاند تاروں سے تیرا ذکر کرتا ہوں
- 201 -107 - یہ تُو نے مجھ سے بجا کہا ہے میں خوش نہیں ہوں
- 203 -108 - چھ ستمبر یومِ دفاعِ پاکستان 1965ء (نظم)
- 204 -109 - بگڑتے وقت کی زلفیں سنوار لیتا ہے
- 205 -110 - تو ہو جب سے ہمسفر اپنا
- 207 -111 - دل ترے غم سے جو رہائی دے
- 209 -112 - تو کیا تم لوٹ جاؤ گے (نظم)
- 211 -113 - ہر ایک ساعتِ غم کو وصال ہم نے کیا
- 213 -114 - جنوں کی باتیں خرد کے حصار میں کرنا
- 215 -115 - خوابِ اقبال (نظم)
- 218 -116 - رات (نظم)
- 221 -117 - محبتوں کا پیام (نظم)
- 223 -118 - مادرِ ملت محترمہ فاطمہ جناح (نظم)

تمہیں بہت آگے جانا ہے

جب کوئی تخلیق کار قلم اٹھاتا ہے، اور وہ لمحہ وارنگی کا لمحہ ہوتا ہے، تو غیب سے مضامین کا انبوه اور ندرتِ فکر کے موتی اُس کے دامنِ خیال کو بھر دیتے ہیں۔ بقول نارمن میلر یہی وہ لمحہ ہوتا ہے جب لکھنے والے کی تخلیقی صفات اُس پر منکشف ہوتی ہیں۔ اس نکتہ پر نارمن میلر اور غالب کی فکر میں کس قدر مماثلت نظر آتی ہے۔ غالب کا یہ کہنا کہ ”آتے ہیں غیب سے یہ مضامین خیال میں“ اسی کیفیت کی غمازی کرتا ہے۔ اس کیفیت کے بغیر جو کچھ لکھا جاتا ہے وہ آکسفورڈ ہسٹری آف لٹریچر جو کس کے مطابق ٹریش کے ذیل میں آتا ہے جس میں نہ لکھنے والے کے مافی الضمیر کا عکس ہوتا ہے اور نہ وہ قاری کے دل و ذہن پر کوئی تاثر چھوڑتا ہے۔

بد قسمتی سے ہماری شاعری کا بازار ایسی تخلیقات سے بھرا پڑا ہے جو شوق اور شہرت کے لیے لکھی جا رہی ہیں لیکن ان میں ذوق اور ندرت کا دور دور پتہ نہیں۔ ہر سال سیکڑوں کے حساب سے شعری مجموعے چھپ رہے ہیں جن میں ناشر نفع کے حق دار تو ہوتے ہیں لیکن سرمایہ شاعر خود لگاتا ہے۔ اس دریا کو عبور کرنے کے بعد شاعر کو ایک اور دریا کا سامنا ہوتا ہے۔ اُسے روزانہ اخبارات اور ہفت روزہ جرائد میں اپنے انٹرویو چھپوانے اور کتاب کی رونمائی کی تقاریب میں سرمایہ کاری کے مراحل سے گزرنا پڑتا ہے تاکہ وہ قارئین کو اپنے شعروں کی تفسیر اور اپنی شاعری کی کائنات کے حسن کا شہید بنا سکے

اور ان اسرار و رموز سے آگاہ کر سکے جو اس کے اشعار براہ راست نہیں کر سکے۔ ولیم فاگز نے اپنی تخلیقات کے بارے میں اخباروں سے کبھی کوئی مکالمہ نہیں کیا اور یہی کہتا رہا کہ میں جو کہنا چاہتا تھا اگر میری تخلیقات قاری پر براہ راست واضح نہ کر سکیں تو میری وضاحتیں اور ملاقاتیں بے معنی ہیں۔ سچ بھی یہی ہے کہ منصف اور تخلیق کار اپنے فیصلوں اور تخلیقات میں بولتے ہیں۔ اس کے بعد انھیں اگر بولنا پڑے تو لکھے ہوئے کی کیا وقعت رہ جاتی ہے۔

ذہن پر طاری اوپر درج اندیشوں کی دھند میں جب میں نے نبیل احمد نبیل کے مجموعے ”تو کیا تم لوٹ جاؤ گے“ پر نظر ڈالی تو مجھے یہ دھند چھٹی ہوئی محسوس ہوئی۔ نبیل بطور شاعر میرے لیے نئے نہیں ہیں۔ تقریباً آٹھ دس برس پہلے انھوں نے میرے ریڈیو پروگرام ”کلام آپ کا انتخاب ہمارا“ کے لیے ایک غزل بھیجی اور خط میں لکھا کہ میں آپ کے پروگرام کے لیے باوزن غزل بھیج رہا ہوں۔ غزل بڑی حد تک واقعی، باوزن تھی۔ عرضی لحاظ سے باوزن تو تھی ہی، فکر و خیال کے زاویہ سے بھی وزن رکھتی تھی۔ میں نے اُسے نشر کر دیا۔ غالباً یہ ان کی پہلی غزل تھی جو نشر ہوئی اور سامعین نے اسے پسند بھی کیا۔ میں نے محسوس کیا کہ وہ فراخ حوصلہ اور مضطرب نوجوان ہیں۔ وہ ایک غزل بھیج کر اس کی کئی فوٹو کاپیاں تو اتر کے ساتھ بھیجتے رہتے تھے اور میں اس فراخ حوصلہ نوجوان کی حوصلہ افزائی کے لیے انھیں نشر کر دیتا تھا۔ یہی میرے پروگرام کا بنیادی مقصد تھا۔ یعنی نووارد شعرا کو صحرائے سخن کی گننام و سعتوں سے دریافت کیا جائے انھیں سامنے لایا جائے۔ اور ان کی تخلیقی صلاحیتوں کو اجاگر کیا جائے۔ ریڈیو پاکستان لاہور سے میرا یہ پروگرام گذشتہ پندرہ برس سے جاری ہے جس نے بہت سے نوآموز شعرا کو قلم پکڑنا اور اپنی تخلیقی توانائی کو شعری سانچے میں ڈھالنے کا قرینہ سکھایا۔ نبیل احمد نبیل ان میں بہت ممتاز، اور بڑی توانا صلاحیتوں کے مالک نوجوان ہیں جو دیکھتے ہی دیکھتے موقر ادبی رسائل میں بھی نظر آنے لگے۔ کم عمر اور کم مدت میں انھوں نے وہ کچھ حاصل

کر لیا جس میں لوگوں کو کئی کئی دہائیوں کا ریاض درکار ہوتا ہے۔ ریڈیو سے نشر ہونے کے لیے مجھے نبیل غزلیں ہی بھیجتے رہے۔ کبھی کبھی نظمیں بھی بھیجیں مگر وہ موضوعاتی تھیں۔ نبیل کے زیر نظر شعری مجموعے (تو کیا تم لوٹ جاؤ گے) میں بھی غزلیں زیادہ ہیں۔ بنیادی طور پر وہ غزل کے شاعر ہیں۔ آغاز سفر میں یہ اچھا شگون ہے۔ غزل کو میں اردو کی شاہ صنف کہتا ہوں۔ حالی سے لے کر آج تک اس کی مخالفت کے ذیل میں بڑے بڑے ثقہ نام سامنے آئے۔ صرف افراد نہیں، تحریکوں نے بھی اس کے خلاف آواز اٹھائی جن میں ترقی پسند تحریک سرفہرست ہے۔ ڈاکٹر عبدالعلیم نے تو یہاں تک کہا کہ غزل گوئی پر شعرا اپنا وقت ضائع نہ کریں۔ یہ صنف ہمارے ساتھ نہیں چل سکتی۔ لیکن غزل ہمارے ساتھ ساتھ نہ صرف خود چل رہی ہے بلکہ اردو کو بھی آگے لے جا رہی ہے۔ اس تناظر میں رشید احمد صدیقی کی بات دل کو لگتی ہے کہ خود اردو زبان ہی ایک مسلسل غزل ہے۔

اردو سے قطع نظر، ہندی میں بھی غزلیں کہی جا رہی ہیں۔ ہندی کے حوالے سے یہ دلیل دی جا سکتی ہے کہ یہ بھی اسی سرزمین میں بولی اور لکھی جاتی ہے جہاں اردو پلے بڑھی لیکن غزل کی اس ”وسیع دامنی“ کو آپ کس طرح رد کر سکیں گے کہ یہ بات سمندر پار کی زبانوں میں بھی طبع آزمائی کے مراحل سے گزر رہی ہے۔ ”پیرس ریویو“ میں کچھ غزلیں یورپی زبانوں میں چھپنی ہیں جن میں اردو غزلوں کی طرح قافیہ، ردیف، مطلع اور مقطع موجود ہے۔ یہ غزلیں غیر ایشیائی لوگوں نے لکھی ہیں جو فکر و خیال کے حوالے سے ”تنگ دامنی“ کے الزام سے بھی آزاد ہیں۔ یہ غزل کی سخت جانی اور وسیع دامنی کا ثبوت ہے۔

محسوس ہوتا ہے کہ نبیل احمد نبیل بھی غزل کی کشادہ دامنی پر یقین رکھتے ہیں اور غزل کی صنفی برتری پر ان کا ایمان بھی ہے۔ نبیل کا یہ شعر گواہی دیتا ہے۔

میاں! ہر لفظ میں اپنا لہو تحریر کرتا ہے
غزل کو محترم تو عہد کا ہر میر کرتا ہے

نبیل کی مختلف غزلوں کے اکثر اشعار، غزل کو محترم کرنے کی سعی کرتے نظر آتے ہیں، کچھ درج ذیل ہیں۔

جس کا سایہ بھی اپنے پاس نہیں
جاتے ہیں اُسے شجر اپنا

ہر صبح - زمانے میں نیا حشر پیا ہو
خواہش ہے کہ ہر روز وہ چہرہ بھی نیا ہو

ہر شب تری زلفوں کی سیاہی سے ہو تخلیق
ہر صبح اُفق پر ترے چہرے کی ضیا ہو

جنھیں چاند تاروں سے جانا تھا آگے
انھیں لے گئے رہنما پیچھے پیچھے

جنابِ شیخ ہیں پھر کرسی عدالت پر
عجیب نکلے گی اب احتساب کی صورت

وہ جن کے ہاتھ کٹے روٹیوں کی چوری پر
وہی تو دشت کو شاداب کرنے والے تھے

جانے کیوں میں ہی فقط تختہ تعریض رہا
ذرہ خاک سے تخلیق بشر ہونے تک

راجِ نبی کے یہ تاجر ہیں سبھی نابینا
کھوٹے سکے، یہاں آرام سے چل جاتے ہیں

کئی دنوں سے ہمیں گھر بھی گھر نہیں لگتا
دل و نظر میں عجب ڈر دکھائی دیتا ہے

ماضی میں بھی تو نور رہا ظلمتوں کے ساتھ
تب بھی سوال ظلمتوں میں روشنی کا تھا

منہ زور بہت ہے یہ نئے دور کی آندھی
اور اپنی یہ تہذیب پرانی ہے زیادہ

”تو کیا تم لوٹ جاؤ گے“ میں شامل نبیل احمد نبیل کی غزلوں کے درج بالا
انتخاب کے علاوہ اور بھی بہت سے اشعار ایسے ہیں جنہیں غزل کے روایتی مفہوم
(محبوب سے گفتگو) کے حوالے سے غزل کی تنگ دامنی کے خانے میں رکھنا انصاف
سے بعید ہوگا۔ یہاں نبیل معاشرتی ناہمواریوں، منافقوں اور ریا کاریوں کو غزل کے
تابندہ فریم میں بڑے توازن سے جڑتے ہوئے اپنی جسمانی اور تخلیقی عمر سے زیادہ میچور
نظر آتے ہیں۔

نبیل نے غزل کو تغزل کی دلربائی سے محروم نہیں کیا۔ ان کی غزلوں میں روایتی
غزل کی دھیمی دھیمی آنچ کا نارنجی اُجالا بھی ہے اور جدید رجحانات کا نیا پن بھی۔ مثلاً ان
کے یہ اشعار:

اتنا نہ دم وصل کی لذت میں بہک اب
کیا جائے پھر ہجر کا موسم بھی کڑا ہو

صرصر ہی کے ہاتھوں میں رہے نظم چمن کیوں
اے بنتِ صبا! باغ کا ہر نخل ہرا ہو

سو اب کی بار تجھے چھوڑ کر گیا کوئی اور
سو اب کی بار بھی تیرا ملال ہم نے کیا

تمہارے ہجر کے موسم ٹھہرنے لگتے ہیں
تمہارے وصل کا جب بھی خیال ہم نے کیا

کچھ بھید ابھی دل کے صحیفوں پہ رقم ہیں
لازم نہیں ہر علم کتابوں میں لکھا ہو

محبت خود خدا ہے اس جہاں میں
محبت کا خدا کوئی نہیں ہے

میں ترے قرب سے بس اس لیے گھبراتا ہوں
جس کو پوجیں اُسے چھو کر نہیں دیکھا جاتا

کچھ تو ہے جو دل میں چھپانے لگتے ہیں
کہتے کہتے ہونٹ چبانے لگتے ہیں

اس آس پہ گزرا ہوں گلابوں کے نگر سے
شاید کہ سر راہ کہیں وہ بھی کھڑا ہو

جلا رہا ہے جو دیوانگی میں ہر گھر کو
جنوں بڑھے گا تو اپنا بھی گھر جلا دے گا

نبیل کے پاس ابھی بہت وقت ہے۔ اس وقت ہمارے سامنے اس مجموعے کی شکل میں جو ہے جس سے مستقبل کے امکانات کی پیش گوئی کی جاسکتی ہے اور پورے یقین سے کہا جاسکتا ہے۔

”مری سُننے لگے ہیں روئے جاناں دیکھنے والے“

اپنے پہلے مجموعہ کلام ”تو کیا تم لوٹ جاؤ گے“ میں نبیل احمد نبیل نے اپنے بے نام محبوب سے جو سوال کیا ہے ”تو کیا تم لوٹ جاؤ گے“ وہی سوال میں خود نبیل سے کرتا ہوں۔ ”تو کیا تم لوٹ جاؤ گے؟“ اور جواب کا انتظار غیر ضروری سمجھتے یہ کہنا ضروری سمجھتا ہوں! نہیں یہاں پہنچ کر لوٹنا نہیں، تمہیں بہت آگے جانا ہے۔

البصار عبدالعلی

31- اگست 2004ء لاہور

مستقبل کا ایک اچھا شاعر

نبیل احمد نبیل دنیائے شعر میں تازہ وارد ہیں۔ ان کا پہلا شعری مجموعہ جو زیادہ تر غزلیات پر مشتمل ہے طبع ہو کر اہل ذوق کے ہاتھوں میں ہے۔ نبیل نے صنفِ غزل سے شعر گوئی کا آغاز کر کے صحیح راستے کا انتخاب کیا ہے۔ جس طرح کوئی مصور سیدھے خط لگانے کا ہنر سیکھے بغیر تجربی مصوری میں کامیابی حاصل نہیں کر سکتا، اسی طرح اردو شاعری میں بھی مروجہ پابندیوں میں مہارت حاصل کیے بغیر بڑی شاعری تخلیق نہیں کی جاسکتی۔ نبیل کے اس مجموعے سے یہ بات ظاہر ہے کہ وہ غزل کی پابندیوں میں رہ کر اپنا مافی الضمیر بیان کرنے کی صلاحیت رکھتا ہے۔ اس عمر میں دوسروں کے اثرات سے بچنا ناممکن ہوتا ہے چنانچہ نبیل کی غزل پر بھی سینئر ہمعصروں کا پرتو پڑ جاتا ہے لیکن ابتدائے شاعری میں کوئی شاعر اس سے بچ نہیں سکتا۔ اس مجموعے سے یہ اہم بات سامنے آتی ہے کہ نبیل میں شعر گوئی کی صلاحیت موجود ہے، اسے شعر گوئی جاری رکھنی چاہیے۔ فکر اور احساس کے نئے سانچے بنانے چاہیں۔ نبیل کے ہاں اچھی شاعری کے بڑے امکانات موجود ہیں۔ ان کے خوشگوار شعری مستقبل کے بارے میں پیشگوئی کرنے کے لیے علم نجوم میں مہارت کی ضرورت نہیں اس لیے میں بلا تامل کہہ سکتا ہوں کہ مستقبل کا ایک اچھا شاعر دنیائے شعر میں داخل ہو رہا ہے۔

ڈاکٹر خواجہ محمد زکریا

جولائی 2004

کسی نا تمام لمحہ مسرت کی یاد کا شاعر

نبیل، عمر میں جوان، مگر شاعری میں بہت پختہ ہے، اُس کے کلام میں تازگی اور تجربہ یوں گھل مل گئے ہیں کہ ایک کو دوسرے سے جدا کرنا آسان نہیں، اس کی جواں سوچوں کے پیچھے برگ و بار کا شجر چھپا ہوا ہے، اس کی شاعری میں خیال کی کونپلیں نکل رہی ہیں، جذبات کی کلیاں چٹک رہی ہیں اور احساس کی ہوا سرسرا رہی ہے۔

نبیل کی شاعری، ہمارے چاروں اور گرتی، گزرتی زندگی کا ایسا منظر نامہ ہے، جس میں بہت سے سواد اپنے آپ رل مل گئے ہیں۔ نبیل زمانے کی نیرنگی کی کہانی بتاتا ہے۔ وہ زمانے کو کھلی آنکھوں سے دیکھتا اور قاری کو ورطہ حیرت میں ڈالتا ہے اور مشاہدے کو اس انداز سے بیان کرتا ہے کہ اپنا اپنا سا لگتا ہے، مگر جب وہ عزیزوں کی سرد مہری اور ملنے والوں کی سرد مزاجی کا افسانہ اپنی زبان پر لاتا ہے، تو اخلاص کی مٹھاس میں شکایت کا نمک گھول دیتا ہے، ایسی صورت میں نبیل کے ہاں اس طرح کے شعر آپ سے آپ چھلکنے لگتے ہیں:

وہ جس نے ہم کو محبت میں پھول بھیجے تھے
اُسی کے ہاتھ میں خنجر دکھائی دیتا ہے

ہمیں خبر تھی جو احباب کرنے والے تھے
وفا کی رسم کو نایاب کرنے والے تھے

اسیرِ حلقہ گرداب کرنے والے تھے
وہ ناؤ دل کی بھی غرقاب کرنے والے تھے

تسہیں ستارہ کیا تو زمانہ چنچ اٹھا
ابھی تو ہم تسہیں مہتاب کرنے والے تھے

میں اپنے عہد کا منصور تو نہیں پھر بھی
ہر ایک ہاتھ میں پتھر دکھائی دیتا ہے

نبیل اپنی پختہ اور جواں سوچوں، بے اختیار جذبوں کو زیر دام لانے میں سو
طرح کے جتن کرتا ہے، کئی حیلوں اور حوالوں سے تخیل کے پھڑ پھڑاتے پرندے کو
زیر دام لاتا ہے، مگر اس احتیاط سے کہ بحر کا پیمانہ لب ریز تو ہوتا ہے، چھلکتا نہیں۔
قافیہ تازہ تو لگتا ہے غریب نہیں۔ لفظوں کی دروبست میں تازہ کاری تو محسوس ہوتی
ہے، باسی پن نہیں اور ترکیبوں میں مانوس جاذبیت کا احساس ہوتا ہے، اسی طرح
نبیل، استادوں کی زمینوں میں بھی مشتق سخن کرتا ہے، بلکہ داد سخن کماتا ہے مگر اس کے
خیال کے پاؤں میں موج نہیں آتی، مضمون کی بندش ٹھوکر نہیں کھاتی، بلکہ تخلیقی
صناعی سے جو چاہتا ہے کہہ ڈالتا ہے، اور روانی اور ہم واری سے اس طرح کے شعر
کشید کرتا ہے:

ہمارا شوق جو رانجھا بنے تو کیسے بنے
ہمارے دل میں ابھی ہیر ہی نہیں اتری

84258

نیاز مند سہی، منکسر مزاج سہی
 انا پرست ہے خود سر دکھائی دیتا ہے

چھین لے گی یہ تری یاد کو بھی مجھ سے نبیل
 یہ جو سفاک سی انا ہے مرے پیچھے پیچھے

محبوتوں کا وہ طوفاں اتر گیا شاید
 اب اُس کے ساتھ ملاقات و سعداری ہے

فلک پہ چاند بھی ہے بادلوں کے جھر مٹ بھی
 وصال و ہجر کے مابین جنگ جاری ہے

نبیل اپنی غزل میں زندگی کی بے بسی کا منظر نامہ تیار کرتا ہے اور جبر و کراہ کا
 لمبا مضمون باندھتا ہے، جو اس کی کتاب میں یہاں سے وہاں تک چلا جاتا ہے۔
 ہندو کش کے پہاڑوں سے سنگلاخ، قراقرم کی شاہراہ سے طویل اور ایورسٹ کی
 اونچائی سے بلند تر جبر کا سلسلہ ہے جو ختم ہونے میں نہیں آتا۔ ہم صبح سے شام تک
 اس میں ہاتھ پاؤں مارے جاتے ہیں، عافیت کے کنارے پر پہنچنے کی کوشش میں
 سانسوں کی گنتی جوڑتے اور توڑتے ہیں، مگر جفا کاری کا دھاگا ٹوٹنے میں نہیں آتا
 اور نبیل بے اختیاری کے ایسے مضمون باندھنے لگتا ہے:

کہیں صبح لٹ گئے ہیں، کہیں شام لٹ گئے ہیں
 مرے شہر کے مسافر سر عام لٹ گئے ہیں

کبھی ہو سکے تو آنا مری مجلس عزا میں
 مری صبح کے اُجالے سر شام لٹ گئے ہیں

پندے کوچ کرتے جا رہے ہیں
شجر گرچہ گرا کوئی نہیں ہے

سات پردوں میں سلگتی ہے کہیں شمع کوئی
کچھ پتنگے کہیں گم نام سے جل جاتے ہیں

ہم اٹھتے بیٹھتے اکثر یہ بات سوچتے ہیں
ترے جہان میں کیا حیثیت ہماری ہے

کوئی نہیں جو نہ آتا ہو، زرد پھول لیے
یہ تیرے شہر کی کیاہ رسم نمگساری ہے

عجب گھٹن ہے، کبھی سوچنے نہیں دیتی
ہماری سانس پہ کس کی اجارہ داری ہے

انا کی کہانی دل گداز بھی ہے اور دل نشیں بھی۔ نفسیات نے اسے پرزے
پرزے کر دیا ہے اور وقت، عمر اور مزاج کے خانوں میں رکھ کر اڈا، ایگو اور سپرا ایگو
کی مہریں، اس کی پیشانی پر ثبت کر دی ہیں، مگر تخلیق کاروں اور شاعروں میں یہ انا
اپنی کلیت میں جاری و ساری رہی، اسے شیخی کہیں یا غرور، کبر و ناز سے تعبیر کریں یا
پندار کا نام دیں، یہاں تک کہ شعری دنیا نے اس کے لیے شاعرانہ تعالیٰ کی اصطلاح
وضع کر لی۔ اس اصطلاح کی ضرورت یوں پڑی کہ ہر شاعر نے اسے استعمال کرنا
اپنے لیے واجب ٹھہرا لیا اور یہ کوئی ایسی بری بات بھی نہیں۔ تخلیق کاروں کو ادب کی
قلم رو میں اظہار کی اتنی آزادی ملنی چاہیے، کہ وہ بقول اقبال: تراشیدم، پرستیدم،

شکستہ، کے مرحلوں سے گزر سکیں۔ انا کی یہ کھروری ٹوپی نبیل نے بھی پہنی ہے اور کانٹوں بھری جھاڑیوں سے وہ بھی گزر گزر جاتا ہے۔ انا سے معمور ذرا یہ شعر دیکھیں۔ محبت کے اختیاری پرچے میں وہ کس گریڈ میں کامیاب ہوا ہے:

ہر ایک ساعت غم کو وصال ہم نے کیا
تمہارے ہجر میں کیسا کمال ہم نے کیا

کشیدگی تری یادوں سے روشنی ہم نے
کمال تیرہ شہی میں کمال ہم نے کیا

ہر ایک سانس دلِ غم زدہ پہ بھاری ہے
ترے بغیر گزرتی نہ تھی، گزاری ہے

ہمیں تو گھر کو پلٹنا ہے شام سے پہلے
تمہارا کیا ہے تمہاری تو شہر داری ہے

نبیل، عمر کے اس حصے میں ہے، جب سوچ کے آسمان پر رومانیت کے گھنگھور بادل امنڈ کر آتے ہیں، ذہن کا اُفق رنگوں اور روشنیوں میں نہا جاتا ہے، شباب کی سرمستی انسان کو اٹھنے نہیں دیتی اور خیال کی سرکشی اسے بیٹھنے نہیں دیتی۔ اس اضطراب میں شعری تعزیرات کی حدیں ساقط ہو جاتی ہیں، مگر نبیل ان حدود کا خیال رکھتا ہے۔ جذبے کا دامن حریفانہ نہیں کھینچتا اور احساس کی پھسلتی زمین پر لوٹ پوٹ نہیں ہوتا بلکہ رومانیت کی سرزمین پر پاؤں جما جما کر چلتا ہے، سنجیدگی کی چادر اوڑھ کر رہتا ہے اور احتیاط اور اہتمام سے ایسے شعر نکالتا ہے:

میں سوچتا ہوں کہ دل سے ابھی نہیں اُتری
وہ آسماں تھی زمیں پر کہیں نہیں اُتری

کرن کی قوس دھنک کی کمان جیسا ہے
زمیں پہ رہ کے بھی وہ آسماں جیسا ہے

منزل شوق کا ہوتا ہے تعین ان سے
تیری آنکھوں پہ ستاروں کا گماں ہوتا ہے

تمہیں ستارہ کیا تو زمانہ چیخ اٹھا
ابھی تو ہم تمہیں مہتاب کرنے والے تھے

اگر یہ طے ہو جائے کہ نبیل اچھا شاعر ہے تو پھر اس کا اتنا تعارف باقی رہ
جائے گا کہ وہ شاعروں کے اس فرقے سے تعلق رکھتا ہے جو ہمہ وقت شعروں کو
اوڑھتے بچھاتے اور اساتذہ کے دیوان، تکیے تلے رکھ کر سوتے ہیں۔ نبیل نے بھی
یہی شعری معمولات اپنی ذات کے گرد لپیٹ رکھے ہیں، جن کا شاخسانہ یہ شعری
کتاب ہے جو منظر عام پر آنے کو ہے، اپنا جواز لانے کو ہے، اہل سخن میں اعتبار
پانے کو ہے۔

ڈاکٹر محمد سلیم ملک

18 اکتوبر 2004ء

شعبہ اُردو

یونیورسٹی اور نیشنل کالج لاہور

اپنے سفر کا خود ستارہ

نبیل احمد نبیل کا شمار ان لکھنے والوں میں ہوتا ہے جنہیں 'بیاض' لاہور نے نہ صرف متعارف کرایا بلکہ اپنی رحمان سازی کے تحت پروان بھی چڑھایا۔ میں نے 'بیاض' کے صفحات پر نبیل احمد نبیل کی غزلوں کو بڑی توجہ سے پڑھا اور بسر کیا ہے۔ مجھے یہ نوجوان کچھ حوالوں سے فراخ حوصلہ محسوس ہوتا ہے۔ عشق اور غزل میں جب کوئی لبرٹی یا رسک لینے کی کوشش کرے تو مستقبل اُس کے ارادے بھانپ لیتا ہے۔ نبیل احمد نبیل کے عشق کی کیا صورت ہے اس سے تو میں واقف نہیں ہوں لیکن غزل میں وہ جس ضدی پن کا مظاہرہ کر رہا ہے۔ اس کی مجھے ضرور خبر ہے۔ غزل کی روایت کو جاننے والا الفاظ اور زمینوں کے معاملے میں بہت محتاط ہوتا ہے لیکن یہ نوجوان زمین تراشتے وقت بعض اوقات قافیے اور ردیف کے باہم ربط سے صرف نظر کر جاتا ہے اور اس طرح وہ ایک بالکل نئی زمین بنانے میں کامیاب ہو جاتا ہے۔ الفاظ کے معاملے میں بھی اس کا یہی رویہ ہے۔ میرے نزدیک یہ پہلا قابل ذکر نوجوان شاعر ہے جو بسا اوقات جدید غزل کی شعری لغت کو ایک طرف اٹھا کے رکھ دیتا ہے، وہ غزل کے بعض بالکل متروک الفاظ اپنی شعری لغت میں شامل کر لیتا

ہے۔ میرے مجدد مطالعے کے مطابق بلبل کا لفظ کسی اہم نوجوان غزل گو کے ہاں
 میری نظر سے نہیں گزرا، لیکن نبیل احمد نبیل صرف یہ لفظ ہی نہیں کئی اور الفاظ بے دریغ
 اپنی غزل میں شامل کر لیتا ہے۔ لیکن اس کی غزل کے آداب اور ہنر میں دلچسپی سے
 اندازہ ہوتا ہے کہ وہ ایک ایسے تغزل کی تلاش میں ہے جو اس کی پہچان قرار پائے۔
 یہ اس کامیابی کا پہلا لیکن پُر اعتماد قدم ہے۔ اس کا یہ سفر رفتوں کا سفر ہے اور اس کی
 شاعری کے تیور بتاتے ہیں کہ اسے طے کرنے کی اہلیت اللہ رب العزت نے اُسے
 دے رکھی ہے۔ اُمید واثق ہے کہ شاعری کا عمدہ ذوق رکھنے والے احباب کے حلقے
 میں اس اولین مجموعے کو بنظر استحسان دیکھا جائے گا۔ دعا ہے کہ اللہ تعالیٰ اس کی
 منزلیں آسان کرے۔ (آمین)

عباس تابش

11-03-2004

بے یقینی و اداسی کا شاعر

نبیل احمد نبیل زندگی کے اس مرحلے میں ہے جہاں یادوں کا سرمئی سورج راہوں کو اجالتا اور راتوں کی سیاہی اشکوں کی جھلملاہٹ سے شکست کھاتی ہے، ہجر سے کیف وصال کشید کرنے کا یہ عمل اس کی ان ابتدائی غزلوں میں رنگ بدل بدل کر جھلکتا ہے اسے ہر ذرے کے دل میں ہزار آنسو دکھائی دیتے ہیں وہ ریگ صحرا کے چمکتے ذروں کو غم دل کے حساب کا ذریعہ بنانے کی بجائے انہیں سمندر کی وحدت عطا کر دیتا ہے۔۔۔ وہ حقیقت کو منکشف کر دینے والے اس نادر لمحے سے اپنی آنکھیں بھر لینا چاہتا ہے اس کی زندگی میں عرفان ذات کا یہ نادر لمحہ کسی خوش گوار ملاقات کی سہانی یاد کی طرح تروتازہ رہتا ہے۔

نبیل جب زندگی کے خارج کو دیکھتا ہے تو اسے نظر نظر میں ہوس اور منافقت دکھائی دیتی ہے اور وہ پکاراٹھتا ہے کہ ع دلوں کی تہہ میں ابھی دوستی نہیں اتری وہ اپنے ارد گرد عباؤں قباؤں کو لہراتا دیکھ کر قبروں سے نوگزروں کے نکل آنے کا گمان کرتا ہے اور اسے یوں محسوس ہوتا ہے کہ ان نوگزروں کے مقابلے میں زندوں کو اپنے اصل قد سے گھٹ جانا پڑ رہا ہے۔۔۔۔۔ یہ کہانی پرانی نہیں حافظ نے اسپ تازی کو بزیر پالان مجروح دیکھ کر گدھوں کی گردن میں طوق زرین کا شکوہ کیا تھا، ایسے ویسوں کے کیسے کیسے ہو جانے اور منافقت و ریاکاری کی

آندھیوں میں جلتے بجھتے سورجوں کو دیکھتے رہنے سے کچھ حاصل نہیں۔ اہم بات اپنے باطن کے چراغ کو پہچاننا اور اسے روشن رکھنا ہوتا ہے۔ مجھے خوشی ہے کہ نبیل اس گلہ گزاری کے ساتھ یہ بھی کہتا ہے کہ ع اک دیا ہم نے بہر طور جلا رکھا ہے زندگی میں محبت کے خارجی، غیر حقیقی اور داخلی روپ کے تضاد کو نمایاں کرتا ہوا یہ شعر نبیل کا ایک اچھا تعارف پیش کرتا ہے۔

تمام گھر کی نگاہیں لگی تھیں تحفوں پر
میں سب سے قیمتی تحفہ تھا اپنی ماں کے لیے

یہ شعر پڑھ کر یوں لگا کہ جیسے اب وہ اردو شاعری کے لیے ایک قیمتی تحفہ بننے جا رہا ہو۔ وہ بے یقینی، اداسی اور کسی نا تمام لمحہ مسرت کی یاد کا شاعر ہے وہ یاد جس کے خدو خال اس کے ذہن پر نقش ہو چکے ہیں، اس کی عمر کو دیکھیں تو یہ سب کچھ فطری دکھائی دیتا ہے۔ مجھے خوشی ہے کہ وہ اس کے ساتھ بارش کے پانیوں میں پرندوں کو دیکھ کر حیات کا نسخہ سمجھنے کی کوشش بھی کرتا ہے۔ میں زندگی اور ادب کے سمندر پر ظہور کرنے والے اس حساس پرندے کی سر بلندی اور سرفرازی کے لیے دعا گو ہوں۔

ڈاکٹر زاہد منیر عامر

شعبہ اردو، پنجاب یونیورسٹی

اورینٹل کالج، لاہور

3 مئی 2004ء

حمدِ باری تعالیٰ

میرے مولا تری قدرت کا بیاں کیسے کروں
دل سمجھتا تو ہے آنکھوں سے عیاں کیسے کروں

تُو نے ہی پیدا کیے سیڑوں پھل دار شجر
شب کا سناٹا ہو یا نور بھرا وقتِ سحر

جس مٹ جائے ہواؤں کو جو دے اذنِ سفر
یہ ستارے بھی ترے، تیرے ہیں سب شمس و قمر

چند لفظوں میں نہاں کون و مکاں کیسے کروں
میرے مولا تری قدرت کا بیاں کیسے کروں

آزماتا ہے کبھی درد کا دریا دے کر
صبر بھی دیتا ہے رحمت کا دلاسا دے کر

سیرتِ سرورِ عالم کا اثاثہ دے کر
خود ہی بتلا دیا یہ نعمتِ عظمیٰ دے کر

حسن و اخلاق سے تزئین جہاں کیسے کروں
میرے مولا تری قدرت کا بیان کیسے کروں

انبیا نے ہمیں پہنچایا ہے وحدت کا سبق
تیری عظمت کا، تری شان کا، حرمت کا سبق

ریں گے ہم پیرو جواں کو تری چاہت کا سبق
شکر تیرا کہ ہے ازبر تری مدحت کا سبق

نام اب غیر کا میں وردِ زباں کیسے کروں
میرے مولا تری قدرت کا بیان کیسے کروں

حمدِ باری تعالیٰ

سجدے میں ہے پیشانی اُسے رشکِ قمر کر
تو قادر و قیوم ہے رحمت کی نظر کر

تجھ کو ہی پکارا ہے سدا خالق و مالک
انجام سے ڈر کر کبھی حالات سے ڈر کر

کفار نے ڈھائے ہیں ستم اہلِ وفا پر
ظلمات کی اس رات کو اب نورِ سحر کر

ہوتی ہے مسلمانوں پہ بارود کی بارش
کیسی یہ سزا پائی ہے اُمت نے بکھر کر

مانا کہ سفر میں ہیں تکالیف کے کانٹے
پھولوں کی تمنا ہے تو طیبہ کا سفر کر

گزرے تھے جہاں سے ترے ذیشانِ پیمبر
اب میرے مقدر میں بھی وہ راہ گزر کر

حَدِیَّتِ جَلِیْلِی

اے ربِّ محمدؐ ترا احسان بہت ہے
یہ دولتِ اسلام یہ ایمان بہت ہے

جو تو نے عطا کی ہے رسولوں کے ذریعے
ہم کو تری مولا وہی پہچان بہت ہے

پر عقل کے جل جائیں جو سوچیں تری قدرت
اک پتے کی اک ذرّے کی ہی شان بہت ہے

پھر بھیج ہمارے لیے رحمت کی گھٹائیں
مخلوق تری آج پریشان بہت ہے

جو تجھ کو بھلا دے وہ بھلا دیتا ہے خود کو
اور خود کو بھلا دینے کا نقصان بہت ہے

دلِ دل میں مصائب کی گرے چیخ رہے ہیں
اک آسرا تیرا ہمیں رحمن بہت ہے

حمدِ باری تعالیٰ

بندگی کی ہی، مجھے چاہیے، دولت دے دے
میرے معبود مجھے ذوقِ عبادت دے دے

جن پہ انعام کی برسات مسلسل کی ہے
حشر میں ایسے سہاروں کی رفاقت دے دے

کہیں غفلت میں پڑے عمر نہ ضائع کر لیں
ناتوانوں کو عمل کرنے کی طاقت دے دے

تُو ہی پیشانی کو سجدے کا شرف دیتا ہے
خاک کو اورج ثریا کی بھی رفعت دے دے

میرے مولا ہے مرے چار طرف تاریکی
خار ہوں، پھولوں کی، اس عہد میں صحبت دے دے

تاکہ ڈھل جائیں گناہوں کے سمندر سارے
تُو ہے رحمن مجھے بارشِ رحمت دے دے

اُمّتِ احمدِ مُرسل کا نگہباں تُو ہے
اس کو اس دنیا میں اور عقبی میں عزت دے دے

حمد

خوشبو میں طراوت میں ہیں پھولوں میں نمایاں
سجدوں کے جو آثار ہیں چہروں میں نمایاں

کرتے ہیں جو دن رات بسر ذکرِ خدا میں
وہ لوگ بہت ہوتے ہیں لوگوں میں نمایاں

مخلوق میں ایسے ہے نبیٰ میرے خدا کا
جیسے کہ ہوا چاند ، ستاروں میں نمایاں

اللہ کی نظروں میں وہی خوب ہے بندہ
تقویٰ میں ہو لیکن نہ ہو باتوں میں نمایاں

یہ عجز کے بستر کا نشین ایک نگین ہے
مانا کے بظاہر نہیں لاکھوں میں نمایاں

اللہ کے نبیوں کی منیعت میں رہے ہیں
جبریلؑ میں ہیں جو فرشتوں میں نمایاں

مولا مجھے اُن لوگوں کے قدموں میں جگہ دے
جو بھی ہیں ترے چاہنے والوں میں نمایاں

حمد

ہر شے سے تری شان کا اظہار ہوا ہے
سورج ہی نہیں ذرہ بھی شہکار ہوا ہے

احساس ترے اوج کا بیدار ہوا ہے
پھر اشکوں سے گیلا مرا پندار ہوا ہے

اُس آنکھ کا دیدار دل زندہ کرے گا
جس آنکھ کو اللہ کا دیدار ہوا ہے

ہر لحظہ عنایات تری برسیں ہیں چھم چھم
کس سے ترے الطاف کا احصار ہوا ہے

جب سے ہیں تری یاد کی کچھ شمعیں فروزاں
تب سے دل ویراں گل و گلزار ہوا ہے

ہونٹوں پہ جلی پھر ترے تذکار کی مشعل
دل پھر سے مرا مطلع انوار ہوا ہے

حمد

عاصی ہیں ، گنہگار ہیں ؛ مولا نہ سزا دے
محشر کی کڑی دُھوپ میں رحمت کی رِوا دے

جو برسے تو دُھل جائے گناہوں کی سیاہی
اب میرے فلک کو تو کوئی ایسی گھٹا دے

سنتا ہے جو ہر داعی کی فریاد ہمیشہ -
میرے دلِ مضطر! اُسی خالق کو صدا دے

اب ہو دلِ بینا کو تری شان کا ادراک
غفلت کے جو پردے ہیں نگاہوں سے ہٹا دے

اجداد میں مولاتھے ترے چاہنے والے
اس نسل کو بھی پیروی اہل وفا دے

بے حال و پریشان کو بن تیرے جہاں میں
ہے کون جو آسودگی اے میرے خدا دے

اخلاق میں خوشبو ہو تو اطوار میں راحت
بھائی کے لیے بھائی کو اندازِ صبا دے

ہوں تیرا، ترے چاہنے والوں کا ثنا خواں
لفظوں کو معانی مری سوچوں کا ضیا دے

اُمت پہ کڑا وقت ہے اے مالک و مولا
عرفانِ خودی دے اسے احساسِ انا دے

حمد باری تعالیٰ

قدوت کی کیا مثال ہو، جلوے ہیں بے مثال
پھولوں کی بات چھوڑیے، کانٹے ہیں بے مثال

نظریں اٹھا کے دیکھ نہ گننے جوئے ہوئے
مہتاب و آفتاب ستارے ہیں بے مثال

چین و قرار و راحت و آرام و آشتی
حُب خدا کے ایسے ہی تحفے ہیں بے مثال

جو ہو گیا شکستہ محبت کی چوٹ سے
اُس آئے کے جتنے ہیں نکلڑے ہیں بے مثال

ہیں کشتگانِ خنجر تسلیم سیکڑوں
جتنے بھی نام لیجیے لگتے ہیں بے مثال

اُن سے بھی بے مثال فراست ہے آپ کی
سب انبیا، جو آپ سے پہلے ہیں، بے مثال

ہیں یوں نبیل ساری عبادات خوب تر
پچھلی پہر کی، رات کے، سجدے ہیں بے مثال

حمدِ باری تعالیٰ

کیا دیکھیے کیا سوچئے کیا کیجیے اظہار
ہر ذرہ ہے مولا تری تخلیق کا شہکار

اللہ کے اک لفظ کا فیضان ہیں سارے
اس ارض و سموات میں پھیلے ہوئے انوار

تو چاہے تو قطرے کو سمندر میں سمودے
تو چاہے تو اک لمحے میں گزریں کئی ادوار

آنکھیں یہاں ادراک ترا کر نہیں سکتیں
ہاں جنتِ فردوس میں ہوگا ترا دیدار

احبار پڑے رہتے ہیں سجدوں میں شب و روز
ہر لحظہ ترے ذکر میں مشغول ہیں ابرار

معراج پہ خود سرورِ عالم کو بلایا
موسیٰ کو تری دید کا ہے طور پہ اصرار

زیبا نہیں اب شرک کسی فردِ بشر کو
میتاق میں کر آئے تھے توحید کا اقرار

وہ ذاتِ احدِ کافی و شافی ہے ہماری
مشکل کی گھڑی میں ہے جو بندوں کی مددگار

حَدِثِ جَلِيل

بہتے ہیں سرِ شام مرے اشکِ ندامت
کرتے ہیں یہی کام مرے اشکِ ندامت

یہ بھی مرے خالق، مرے مالک کی عطا ہیں
بخشش کا ہے پیغام مرے اشکِ ندامت

عاصی نہ بھی رحمن کی رحمت کا ہے سایہ
خالق کا ہیں انعام مرے اشکِ ندامت

ہر سو مرے مایوسیوں کیوں رقصِ کناں ہیں
ہیں ساتھ جو ہر گام مرے اشکِ ندامت

لائے نہیں برکات کی پُر لطف بہاریں
شاید ہیں ابھی خام مرے اشکِ ندامت

سیراب کریں قریہ جاں فصلِ خزاں میں
مہکائیں در و بام مرے اشکِ ندامت

نعت خیر الانام ﷺ

کاش لفظوں میں کبھی ایسا قرینہ آئے
نعت لکھوں تو نگاہوں میں مدینہ آئے

میرے آقا جو تری یاد سے غافل ٹھہروں
زندگانی میں نہ وہ دن نہ مہینہ آئے

زندگی درد سے معمور ہوئی جاتی ہے
آپ کی چشمِ کرم ہو مجھے جینا آئے

جب بھی بھیجوں میں درودوں کی سلامی اُن کو
میرے سینے کی طرف خُلد کا زینہ آئے

آپُ جس کے لیے مرہم کی دُعا کرتے ہیں
کیسے ممکن ہے اُسے زخم نہ سینا آئے

کھینچ لاتی ہے کنارے پہ عنایت اُن کی
جب تلاطم میں کبھی میرا سفینہ آئے

رشک آتا ہے مجھے عظمتِ انساں پہ نیل
شبِ معراج کا جس وقت مہینہ آئے

نعتِ رسول مقبول ﷺ

مدحت میں اُن کی وقف ہے زورِ سخن تمام
پائیں گے جن سے نور ابد تک زمن تمام

خیرات اُس دیارِ ہدایت سے پائی ہے
اُس پر نثار کیوں نہ ہو رنگِ چمن تمام

ہم نے بھی اُن کا دامنِ رحمت لیا ہے تھام
مٹ جائیں گے ہمارے بھی رنج و محن تمام

بادِ صبا مدینے کے گلزار سے چلی
خوشبو کا رنگ و نور کا ہے پیرہن تمام

طیبہ کے گلستاں سا نہیں حسن ہی کہیں
دیکھے ہیں گرچہ عشق نے بھی بانگین تمام

سوچوں کے زاویے سے سبھی محو ہو گئیں
آقا نے یوں مٹائیں رسومِ کہن تمام

نعتِ رسول مقبول ﷺ

آنکھیں ہیں اشکبار مدینے کی بات کو
اے یار۔ بار بار مدینے کی بات کر

یادِ نبیؐ میں لاکھوں محبانِ مصطفیٰؐ
روتے ہیں زار زار مدینے کی بات کر

دل کی زمیں پہ صبح و مسائے کے پیار کی
پڑتی رہے پھوار مدینے کی بات کر

پاکیزگی سے زندگی میں تازگی بھی ہے
اے گشتہ بہار مدینے کی بات کر

راحت وہیں نجات کا سامان بھی وہیں
میرے بزرگ وار مدینے کی بات کر

کٹ جاؤگا سفر بھی ہمارا سکون سے
سالارِ رہ گزار مدینے کی بات کر

برسات آنسوؤں کی جو ہوتی ہے ہونے دے
دلدار و غمگسار مدینے کی بات کر

آلودگی گناہوں کی دُھل جائے گی نبیل
رحمت کی آبشار مدینے کی بات کر



تری وفا پہ مجھے اعتبار ہوتے ہوئے
میں بے قرار ہوں کتنا قرار ہوتے ہوئے

ترے خیال کا موسم بدلنا جاتا ہے
دل و نگاہ میں رقص بہار ہوتے ہوئے

کسی طرف سے مجھے راستہ نہیں ملتا
رہ طلب میں ترا انتظار ہوتے ہوئے

بجھا بجھا سا نظر آ رہا ہوں مدت سے
میں اپنی ذات کے اندر شرار ہوتے ہوئے

ملے گی منزل ہستی قدم قدم پہ نیل
اس ایک راہ گزر کا غبار ہوتے ہوئے



اس سے پہلے اُسے آنکھوں میں اُتارا جائے
سر زمینِ دلِ مضطر کو سنورا جائے

ڈوب جانا مری جس دن سے ضرورت ٹھہرا
میں جہاں جاؤں مرے ساتھ کنارہ جائے

ایک مدت سے پریشان ہوں اور سوچتا ہوں
زندگی کیسے ترا قرض اُتارا جائے

توڑ ڈالے ہیں دلِ زار سے رشتے سارے
اب جہاں چاہے یہ تقدیر کا مارا جائے

سلسلہ یوں بھی محبت کا مکمل ہو جائے
نام ہم دونوں کا اک ساتھ پکارا جائے

رات اُتری ہے مرے شہر میں خوابوں کی طرح
ہو اُجالا تو کہیں درد کا مارا جائے



کشید ہجر سے کیفِ وصالی ہم نے کیا
ترے فراق میں کیسا کمال ہم نے کیا

سکھا دیا ہے تمہیں ہم نے دلبری کا ہنر
دُعائیں دو کہ تمہیں خوش خصال ہم نے کیا

تمہارے درد سے آگے، تمہارے غم کے سوا
کسی ہنر میں کہاں کچھ کمال ہم نے کیا

محبتوں کا یہ کشلول ہے کہ بھرتا نہیں
دراز کیسا یہ دستِ سوال ہم نے کیا

سو اب کی بار تجھے چھوڑ کر گیا کوئی اور
سو اب کی بار بھی تیرا ملال ہم نے کیا

اتارے سر سبھی سرگم کے تیرے لہجے میں
محبتوں کا اثر یوں بحال ہم نے کیا

تمہارے ہجر کے موسم ٹھہرنے لگتے ہیں
تمہارے وصل کا جب بھی خیال ہم نے کیا

اگرچہ رنجِ محبت نے بے شمار دیے
نبیل اُن کا مگر کب ملال ہم نے کیا



کبھی خیال، کبھی خواب میں تماشا ہے
حیات و موت کے ہر باب میں تماشا ہے

جو اشک گرتا ہے، گرتا ہے رقص کرتے ہوئے
یہ کیسا دیدہ خوناب میں تماشا ہے

دل ایک بحر ہے ایسا کہ جس میں چاروں طرف
ہر ایک موجہ گرداب میں تماشا ہے

بنامِ مہر و مروت کئی زمانوں سے
صفِ عدو، صفِ احباب میں تماشا ہے

ہر ایک شخص کے ہاتھوں میں ڈگڈگی ہے نیل
جہانِ شوق کے ہر باب میں تماشا ہے



تمھاری آنکھ کے گرداب سے نکل جاتے
تو ہم بھی وقت کے سیلاب سے نکل جاتے

بنام شوق گنویا ہے زندگی کو جہاں
اُس ایک کوچہ بے خواب سے نکل جاتے

مقدرات کا لکھا بدل بھی سکتا تھا
کبھی جو حلقہ احباب سے نکل جاتے

ہماری راہ میں حائل تھا یہ جہاں ورنہ
مثالی حرف ترے باب سے نکل جاتے

بُرا ہی کیا تھا اگر ہم بھی اشک کی صورت
کبھی جو دیدہ خونتاب سے نکل جاتے

نبیل کوئی منافق نہ تھے کہ محفل سے
بڑے سلیقے سے آداب سے نکل جاتے



حصارِ جاں میں مجبوراً سمٹ جانا پڑا ہے
ہمیں کچھ سوچ کر منظر سے ہٹ جانا پڑا ہے

بریدہ بازوؤں کا سہانہ کچھ کم نہ تھا اور
ابھی تو سر کا اپنے تن سے کٹ جانا پڑا ہے

بہ فیض صاحب منبر، طفیل خوش مقالات
ہمیں اپنے قبائل، آگے ڈٹ جانا پڑا ہے

تعجب ہے دعائے شمس تیریزی کے ہوتے
سوا نیزنے سے سورج کو پلٹ جانا پڑا ہے

یہ کیسے نوگزے قبروں سے اٹھ کر آگئے ہیں
کہ زندوں کو خود اپنے قد سے گھٹ جانا پڑا ہے

سوادِ کربلا میں آندھیاں سی چل رہی ہیں
چراغِ رہ کو خیمے میں سمٹ جانا پڑا ہے

کبھی سرد، کبھی منصور ہو کر عاشقوں کو
محبت کے تقاضوں سے نبٹ جانا پڑا ہے

مجھے بھی بوجھ سا لگنے لگا تھا ساتھ چلنا
اُسے بھی راستے سے ہی پلٹ جانا پڑا ہے

نہ جانے اُس کے پھیلے بازوؤں میں کیا کشش تھی
اُسی قاتل کے سینے سے لپٹ جانا پڑا ہے



یہ شبِ غم نہ شبِ غم کا اندھیرا ہوگا
ٹوٹتی رات یہ کہتی ہے سویرا ہوگا

یوں تو دانستہ بھی کھائے ہیں بہت سے دھوکے
یہ خبر کیا تھی کہ رہبر بھی لٹیرا ہوگا

آج رات اور سہی ڈوری منزل کا اَلَم
آج کی شام بھی راہوں میں بسیرا ہوگا

داغِ دل ہم نے سجائے ہیں اُجالوں کے لیے
یہ دیے تم نے بجھائے تو اندھیرا ہوگا

ہاتھ میں پھوٹی کرنوں کو سنبھالے رکھنا
ظلمتِ شب سے عیاں ہے کہ سویرا ہوگا

آج جو شخص گریزاں ہے مرے غم سے نبیل
مجھ کو اُمید ہے اک روز وہ میرا ہوگا



نغش بردوش ہوا ہے مرے پیچھے پیچھے
یا مری اپنی صدا ہے مرے پیچھے پیچھے

میں نے تو پیار کا اظہار کیا تھا، لیکن
کس لیے خلقِ خدا ہے مرے پیچھے پیچھے

میرا کنبہ، مرے خیمے، مری دنیا لے کر
پھر وہی کرب و بلا ہے مرے پیچھے پیچھے

”لن ترانی“ کی صدا اب نہ اُٹھائے کوئی
اب مری ماں کی دعا ہے مرے پیچھے پیچھے

بادباں توڑ کے، پتوار بھی جب پھینک دیے
تب یہ دریا بھی چلا ہے مرے پیچھے پیچھے

اتنا مانوس ہے مجھ سے وہ مرا دشمنِ جاں
مثلِ ہمزاد لگا ہے مرے پیچھے پیچھے

مجھ سے ٹکرائے گی جس روز بکھر جائے گی
یہ جو خوشبوئے حنا ہے مرے پیچھے پیچھے

جیسے اک شورِ قیامت مرے آگے آگے
جیسے اک حشرِ پاپا ہے مرے پیچھے پیچھے

دوڑ پڑتا ہوں جو بے چین سا ہو کر یوں ہی
اک تری خاص ادا ہے مرے پیچھے پیچھے

چھین لے گی تری یادوں کو بھی آخر مجھ سے
یہ جو سفاک انا ہے مرے پیچھے پیچھے

کیوں بلائیں ہیں سبھی میرے تعاقب میں نبیل
کیا مرا خواب گرا ہے مرے پیچھے پیچھے



رنگ بدلے، مری دنیا کے نظارے بدلے
تیری چاہت نے مری سوچ کے دھارے بدلے

ہم نے آنکھوں میں بڑی تیز روانی دیکھی
جب سے دریائے تمنا کے کنارے بدلے

ایک جھلمل جو سرِ شام مرے گھر اُتری
دیکھتے دیکھتے قسمت کے ستارے بدلے

اک تری چشمِ عنایت کے بدل جانے پر
وائے تقدیر کہ احباب بھی سارے بدلے

ہم نے اک عمر مشقت میں گزاری ہے نبیل
باوجود اس کے کبھی دن نہ ہمارے بدلے



تسخیر کر کے بھی ترے شمس و قمر کو میں
اب تک ترس رہا ہوں مقامِ بشر کو میں

لاکھوں میں ایک مجھ پہ پڑی چشمِ انتخاب
پھر داد کیوں نہ دوں ترے حسنِ نظر کو میں

مجھ سے حساب مانگتا ہے خونِ رانگاں
کیوں پالتا رہا شجرِ بے ثمر کو میں

مجبوریوں کی لاکھ دلیلوں کے باوجود
سمجھا سکا نہ کچھ بھی تری چشمِ تر کو میں

اب تک ہیں نقشِ اُس کے خدو خالِ ذہن پر
اک شخص سے ملا تھا فقط لمحہ بھر کو میں

کھوئے ہیں اس میں میری جوانی کے روز و شب
پھر کیسے بھول جاؤں تری رہگزر کو میں



کوئی کوچہ نہ بام و در اپنا
جانے کس سمت ہے سفر اپنا

جب ستارہ تھا بام پر اپنا
دل تھا ہر شے سے بے خبر اپنا

کون آیا ہمارے آنگن میں
لگ رہا ہے کسی کا گھر اپنا

جب سے ہیں تو سنِ تخیل پر
ہے اُفق تا اُفق سفر اپنا

اپنی حالت پہ آگیا رونا
حال دیکھا جو اک نظر اپنا

وہ عجب شخص تھا کہ اُس کے بغیر
کام آیا نہ کچھ ہنر اپنا

جس کا سایہ بھی اپنے پاس نہیں
جاتے ہیں اسے شجر اپنا

عشق میں این و آن سبھی اُس کے
نامہ اپنا نہ نامہ بر اپنا

کتنے خورشید ہمرکاب ہوئے
جب ستارہ تھا بام پر اپنا

دشتِ فرقت ہے وہ عذاب، جہاں
سایہ دیتے نہیں شجر اپنا

سوچتا ہوں بچھڑ کے اُس سے نبیل
وقت کیسے ہوا بسر اپنا

وہ کی ہنر اور اسے ہنر آتے آتے
وہ بیوقوف اور لہو کی آواز دہکتی ہے



دشمنی میں نئے انداز کے پہلو نکلے
جن کو سمجھا تھا عدو وہ مرے بازو نکلے

چاند تار پے تو خدا جانے کہاں ڈوب گئے
روشنی بانٹنے کچھ رات میں جگنو نکلے

پابہ زنجیر حسینوں کی خوشی کیا کہنا
راحتِ جاں ترے بکھرے ہوئے گیسو نکلے

کل جو بے بھاؤ بکے جھوٹ کے بازاروں میں
آج وہ لوگ مرنے دل میں ترازو نکلے

ہر طرف دھول سی اڑتی نظر آتی ہے مجھے
سینہ دشت میں ارمانوں کے آہو نکلے

وہ تھا اک پھول سو اس پھول کو چھو لینے سے
یہ ضروری تھا مرے جسم سے خوشبو نکلے

پھر پچھڑنے کی رتیں لوٹ کے آئی ہیں نیل
پھر مری آنکھ سے بے ساختہ آنسو نکلے



کہیں صبح لٹ گئے ہیں کہیں شام لٹ گئے ہیں
مرے شہر کے مسافر سرِ عام لٹ گئے ہیں

اُسے کچھ خبر نہیں تھی کہ سفر سے لوٹنے تک
وہ جو منتظر تھے اس کے در و بام لٹ گئے ہیں

کبھی ہو سکے تو آنا، مری مجلسِ عزا میں
مری صبح کے اُجالے سرِ شام لٹ گئے ہیں

وہ تو خیر تھا، مسافر ہی بلند منزلوں کا
ادھر ایک ہم بھی ہیں جو تہی دام لٹ گئے ہیں

تری سمت کی ہوائیں یہ خبر سنا گئی ہیں
کبھی تم جہاں ملے تھے وہ مقام لٹ گئے ہیں

جنھیں شوق تھا کہ کھیلین کوئی رات چاندنی سے
کسی چاند کی طلب میں سبر، بام لٹ گئے ہیں

وہ صبا کے نرم جھونکوں کے جو ہاتھ تم نے بھیجے
کہیں زرد آندھیوں میں وہ سلام لٹ گئے ہیں



نظر میں خواب نہ دل میں رہی طلب کوئی
بھٹک رہا ہے زمانے میں بے سبب کوئی

تلاشِ صبح میں ہم بھی کہاں چلے آئے
جہاں تصورِ دن ہے نہ رنگِ شب کوئی

یقین کس پہ کریں کون سچ بتاتا ہے
کہ ڈھانے والا ہے ہم پہ نیا غضب کوئی

میں تکتا رہتا ہوں شام و سحر و ہی راہیں
 جہاں سے آئے گا محبوب جانے کب کوئی

ہم اُس کے جھوٹ کا پھر اعتبار کر لیں گے
 بہانہ آ کے بنائے گا پھر عجب کوئی

بھلا دیا ہے اگر اُس نے تو عجب کیا ہے
 پکارتا ہے پچھڑنے کے بعد کب کوئی

نبیل زخم جگر میں ہے درد اب کے سوا
 مسیحا آئے مدد کو شباب اب کوئی



چاند جب جشنِ سخن اپنا منانے نکلا
اُس کے ہمراہ ترے گیت میں گانے نکلا

یوں تو اس دل میں کئی رقص کناں تھیں پریاں
تیری گلیوں کی مگر خاک اُڑانے نکلا

کب ترے غم کو فراموش کیا ہے میں نے
کب ترے درد کا کانٹا بھی زمانے نکلا

تیری خواہش کو لیے ، تیری خوشی کی خاطر
آج میں اپنے ہی دشمن کو بچانے نکلا

جس کے دامن میں بھرنے خود ہی اندھیرے میں نے
میں اسی صبح کی بنیاد اٹھانے نکلا

مجھ سا پاگل بھی زمانے میں کوئی کیا ہوگا
عشق کے کھیل میں جو نام کمانے نکلا

ایسے پھیلی ہے رہِ غم میں ترے ہجر کی دھوپ
میرا سایہ بھی مرا جسم جلانے نکلا

دل نے وہ حشر اٹھایا ہے سرِ مقتلِ جاں
زخمِ سینے کے میں سب اُس کو دکھانے نکلا

کہیں آہیں ، کہیں آنسو تو کہیں زخمِ نبیل
اپنے دامن میں لیے کتنے خزانے نکلا



یوں ترے درد میں آرام سے جل جاتے ہیں
جیسے مندر میں دیے شام سے جل جاتے ہیں

تتلیاں صحنِ گلستاں سے چلی جائیں اگر
پُھول بھی ہجر کے آلام سے جل جاتے ہیں

جب مجھے تجھ سے تعلق ہی نہیں ہے، پھر کیوں
دل میں کچھ دیپ ترے نام سے جل جاتے ہیں

سات پردوں میں سُلگتی ہے کہیں شمع کوئی
کچھ پتنگے کہیں گم نام سے جل جاتے ہیں

آتشِ ہجر میں ممکن تو نہیں ہے ، لیکن
تم جو کہتے ہو تو آرام سے جل جاتے ہیں

اُن پہ بھی ایک عنایت کی نظر ہو مالک
وہ جو مجھ پر ترے اکرام سے جل جاتے ہیں

جن کی خواہش تھی میں دنیا میں مہذب ٹھہروں
اب وہی یار مرنے نام سے جل جاتے ہیں

محو ہے جس کی پرستش میں زمانے سے یہ دل
ہم اسی حسرتِ ناکام سے جل جاتے ہیں

اس لیے سرد ہوئی آتشِ نمرود نبیل
لوگ اب اپنے ہی اجسام سے جل جاتے ہیں



ہر غم سے ترے غم کی روانی ہے زیادہ
آنکھوں میں تری یاد کا پانی ہے زیادہ

یہ پیڑ ہیں سب حسرتِ ناکام کے پیارے
سائے سے یہاں نقل مکانی ہے زیادہ

میں پھر بھی بہاؤ میں بہے جاتا ہوں ساحل
موجیں ہیں زیادہ، نہ روانی ہے زیادہ

اب جاں پہ بنی ہے تو یہ احساس ہوا ہے
ہم نے دلِ وحشی تری مانی ہے زیادہ

منہ زور بہت ہے یہ نئے دور کی آندھی
اور اپنی یہ تہذیب پرانی ہے زیادہ

چرچے ہیں بہت تیشہ فرہاد کے لیکن
شیریں مرے جذبوں کی کہانی ہے زیادہ

میں کیسے نبیل اس کو بتاؤں رہِ غم میں
جو خاک بھی چھانی ہے وہ چھانی ہے زیادہ



یہی سوچ کر میں چلا پیچھے پیچھے
 کبھی تو کہے گا کہ آ پیچھے پیچھے

جنہیں چاند تاروں سے جانا تھا آگے
 انہیں لے گئے رہنما پیچھے پیچھے

میں کچے مکاں کو کہاں لے کے جاؤں
 کہ ہر دم ہے کالی گھٹا پیچھے پیچھے

تُو محور ہے میرے خیالوں کا، لیکن
 ہے غربت کا سیلِ فنا پیچھے پیچھے

مری بے گناہی ہی میری سزا ہے
 میں آگے ہوں خلقِ خدا پیچھے پیچھے

اُسے پسند نہیں ہم کو در بدر رکھنا
تو پھر یہ دل میں بھی کیا خواہش سفر رکھنا

ہزار چاند ستاروں پہ تم نظر رکھنا
زمین کے رنج و الم کی بھی کچھ خبر رکھنا

وہ جس سے گھر کی فضاؤں میں آگ لگ جائے
اک ایسا دیپ کبھی تم نہ بام پر رکھنا

غمِ حیات کی شدت میں کچھ کمی کے لیے
کبھی کبھی تو ضروری ہے چشمِ تر رکھنا

مرے خدا یہاں کھلتے رہیں گلابِ سدا
مرے خدا مری دھرتی کو معتبر رکھنا

اک عمر سے یہی عادت ہے صبح کی خاطر
بچھے ہوئے کسی جگنو کو بام پر رکھنا

فلک کے ساتھ لرزنے لگے زمیں بھی نبیل
تم اپنی آہ میں کچھ اس قدر اثر رکھنا



ہمیں خبر تھی جو احباب کرنے والے تھے
وفا کی زبیم کو نایاب کرنے والے تھے

اسیرِ حلقہ گرداب کرنے والے تھے
وہ ناؤ دل کی بھی غرقاب کرنے والے تھے

پلک جھپکنے کی مہلت کبھی ملی نہ مجھے
مرا یہ حال مرے خواب کرنے والے تھے

تمھاری یاد کے موسم، بہار سے پہلے
پلٹ کے پھر ہمیں بے تاب کرنے والے تھے

تمہیں ستارہ کیا تو زمانہ چیخ اٹھا
ابھی تو ہم تمہیں مہتاب کرنے والے تھے

ہمارے عہد کو شاعر تمہارے آنچل کو
مثیل شہپر سُرخاب کرنے والے تھے

وہ جن کے ہاتھ کٹے روٹیوں کی چوری پر
وہی تو دشت کو شاداب کرنے والے تھے

انھی کو چاٹ لیا ہے حسد کی دیمک نے
جو کشتِ قوم کو سیراب کرنے والے تھے

گئی بہار، سکوں ہے، وگرنہ اہل جنوں
رگِ حیات کو مضراب کرنے والے تھے

وہ مر گئے جو محبت کی کھیتوں کو نبیل
جگر کے خون سے شاداب کرنے والے تھے



اُس شوخ کی گر چال دلاویز بہت ہے
دل تھام ذرا شوق جنوں خیز بہت ہے

اس لمحے تو دیدار کی خیرات عطا کر
اک دید کا شیشہ ہے کہ لبریز بہت ہے

کشمیر میں کٹ جاتی ہے گر فصل سروں کی
مٹی بھی مرنے دیس کی ڈرخیز بہت ہے

منزل نہ کوئی اور کہیں عزم سفر ہے
اس عہد میں ہر پیرو جواں تیز بہت ہے

ہیں اس کے سبب گلشن ہستی میں بہاریں
مانا کہ مرا پھول کم آمیز بہت ہے

یہ دور جہاں علم کا پھیلا ہے اُجالا
اس دور کا انسان بھی خوں ریز بہت ہے



اب انتظار میں اکثر دکھائی دیتا ہے
یقین، گمان کی زد پر دکھائی دیتا ہے

نیاز مند سہی منکسر مزاج سہی
انا پرست ہے خود سر دکھائی دیتا ہے

فشارِ شب میں کسی پل نظر نہیں آتا
وہ ایک خواب جو دن بھر دکھائی دیتا ہے

کئی دنوں سے ہمیں گھر بھی گھر نہیں لگتا
دل و نظر میں عجب ڈر دکھائی دیتا ہے

مروتاً بھی اگر کوئی ہم سے ہنس کے ملے
ہمیں خلوص کا پیکر دکھائی دیتا ہے

وہ جس نے ہم کو محبت میں پھول بھیجے تھے
اُسی کے ہاتھ میں خنجر دکھائی دیتا ہے

ہر ایک ذرے کے دل میں ہزار آنسو ہیں
یہ دشت مجھ کو سمندر دکھائی دیتا ہے

یہ کیا ہے میرے رگ و پے میں جو سہرایت ہے
فشارِ خوں میں عجب شر دکھائی دیتا ہے

وہ ایک شخص جو مجھ پہ بھی کھل سکا نہ کبھی
حصارِ ذات کے اندر دکھائی دیتا ہے

میں اپنے عہد کا منصور تو نہیں پھر بھی
ہر ایک ہاتھ میں پتھر دکھائی دیتا ہے

جو شخص پورا ہو معیارِ آدمیت پر
اس عہد میں وہ پیمبر دکھائی دیتا ہے

مجھے یہ خواب تو آنکھوں سے دیکھ لینے دو
کبھی کبھی تو یہ منظر دکھائی دیتا ہے

تمہیں جو دیکھ کے دیکھوں تو وہ ستارہ بھی
حسین پہلے سے بڑھ کر دکھائی دیتا ہے

کبھی کبھار نہیں چاند اُس کی چوکھٹ پر
نبیل رات کو اکثر دکھائی دیتا ہے

‘O

جہاں جہاں سے گزرتی ہے تیرے ہجر کی شام
اُجاڑ، رستوں کو کرتی ہے تیرے ہجر کی شام

کبھی کبھی نہیں اکثر ہی دل کی بستی سے
مثالِ دُھوپ گزرتی ہے تیرے ہجر کی شام

مجھے وصال کی رُت کے دلا سے دے کر بھی
اب اپنے آپ سے ڈرتی ہے تیرے ہجر کی شام

مسافتوں کے نشاں کب کے مٹ چکے لیکن
ہر اک قدم پہ اُبھرتی ہے تیرے ہجر کی شام

ترے غریب سے جب لوگ پیار کرتے ہیں
اُداس اور بھی کرتی ہے تیرے ہجر کی شام

فقط وصال کی حسرت ہے زندگی کا سبب
وگر نہ جیتی نہ مرتی ہے تیرے ہجر کی شام

کواڑ بند ہیں اور آندھیوں کا شور بہت
جلا کے زیست سنورتی ہے تیرے ہجر کی شام



ویرانی دل سا کوئی منظر نہ ملے گا
اس دشت میں کھویا ہوا اکثر نہ ملے گا

جب تک نہ سمندر میں اتر جاؤ گے تم لوگ
جو ڈھونڈ رہے ہو وہی گوہر نہ ملے گا

یہ سانس بھی آوارہ مزاجوں سے نہیں کم
باہر نہ ملے گا کبھی اندر نہ ملے گا

ڈر ہے تو یہی شہر کے آئینہ گروں سے
پوجا کے لیے شہر میں پتھر نہ ملے گا

لگ جاؤ گلے سے کہ وہ محفل میں ہے موجود
یہ وقت غنیمت ہے بچھڑ کر نہ ملے گا

آغوش میں لے لو اسے گرداب کی لہرو
ہر روز کنارے پہ شناور نہ ملے گا



پہلے تو ایک شخص کو اپنا سمجھ لیا
پھر اُس کے بعد اُس کو ہی دُنیا سمجھ لیا

پتھر کا شہر کس لیے ویران ہو گیا
شاید کے سب نے حسنِ تماشا سمجھ لیا

میں چل رہا تھا دھوپ میں سائے کے واسطے
لوگوں نے اس جنوں کو بھی کیا کیا سمجھ لیا

بارش کے پانیوں میں پرندوں کو دیکھ کر
میں نے بھی اس حیات کا نسخہ سمجھ لیا

تسخیر کر سکا نہ محبت کا اک جہاں
دنیا میں خود کو میں نے بھی کیا سمجھ لیا

تھوڑی سی دیر کو میں مجداً خود سے کیا ہوا
مجھ کو زمانے والوں نے تنہا سمجھ لیا

پھر اُس کے بعد کچھ بھی سجھائی نہیں دیا
ہر رہ گزر کو تیرا ہی رستہ سمجھ لیا

دل سے کسی کی یاد میں آنسو بہے نبیل
سیل رواں کو آنکھ نے دریا سمجھ لیا



درد و غم تیرے طلب گار کہاں ہیں جاتے
 زخم دارانِ رہ دار کہاں ہیں جاتے

پرچمِ غیر کے سائے میں اکٹھے ہیں سبھی
 اے دلِ سادہ ترے یار کہاں ہیں جاتے

شام ڈھلتے ہی چراغاں سا کیے رکھتے ہیں
 زخمِ اس دل کے بھی بیکار کہاں ہیں جاتے

ہم نے تو رہ کے بگولوں سے قدم باندھ دیے
 دیکھیے قافلہ سالار کہاں ہیں جاتے

درد بھی درد کا درماں بھی وہی ٹھہرا ہے
 وہ گلی چھوڑ کے بیمار کہاں ہیں جاتے



ہمیں یہ گام کرنا چاہیے تھا
کبھی خود سے مگرنا چاہیے تھا

اُسے تُو نے کنارے سے ڈرایا
جسے دل میں اُترنا چاہیے تھا

کسی دن اُس کو محفل میں ہماری
گلوں میں رنگ مہرنا چاہیے تھا

ڈبو کر مجھ کو خوش ہوتا ہے دریا
اسے تو ڈوب مرنا چاہیے تھا

یہ دیکھو کر چیاں ہیں آنے کی
سلیقے سے بکھرنا چاہیے تھا

ایلی رات بستر پر پڑی ہے
ہمیں اس دن سے ڈرنا چاہیے تھا



خلش ہر لحظہ رہتی تھی، خفا ہونا ہی بہتر تھا
ہوئے حالات ہی ایسے جدا ہونا ہی بہتر تھا

جگر خوں ہو گیا اپنا گل و گلشن کی تڑپیں میں
چڑھا تھا قرض نسلوں کا ادا ہونا ہی بہتر تھا

یہاں انساں نہ تھا کوئی خدائی کے تماشے تھے
مری بستی کا طوفانِ بلا ہونا ہی بہتر تھا

نہ جانے کس جگہ کس طور مائل ہو مری جانب
سفر میں ساتھ ساتھ اس کے سدا ہونا ہی بہتر تھا

پیمبرؐ چونکہ اس خلقِ خدا میں سب سے بہتر ہے
پیمبرؐ کا سرِ کوہِ صفا ہونا ہی بہتر تھا

وہاں رستہ نہ تھا کوئی کہ اُلجھن سے نکل جاتے
مرے ہر لفظ کا وقفِ دُعا ہونا ہی بہتر تھا

وہ لطفِ دیدِ شانِ دستگیری تو رہا اپنا
یوں بربادی کا پھر گھر میں عیا ہونا ہی بہتر تھا

کیا تھا کام صیادوں کا خود ہی باغبانوں نے
ترا اُس وقت گلشن میں صبا ہونا ہی بہتر تھا

بہت رُسا کیا اس کج کلاہی کی تمنا نے
یہاں تو اک فقیرِ بے نوا ہونا ہی بہتر تھا



ہزاروں حسرتوں، ارماں کا شیشہ ٹوٹ جاتا ہے
کسی مفلس کی جب بیٹی کا رشتہ ٹوٹ جاتا ہے

سلاخیں چیر کر پیوست ہوتا ہے کبھی دل میں
کبھی سینے سے ٹکرا کر بھی نیزہ ٹوٹ جاتا ہے

قیامت سی گزرتی ہے مری جاں پر اسی لمحے
حسیں یادوں کا جن لمحوں میں سپنا ٹوٹ جاتا ہے

میں جس سے باندھتا ہوں اپنے مستقبل کی اُمیدیں
مری قسمت کا وہ روشن ستارہ ٹوٹ جاتا ہے

نبیل ادنیٰ کرشمہ ہے یہ موجودہ سیاست کا
کہیں مسجد کہیں کوئی شوالا بٹوٹ جاتا ہے



ہر ایک سانسِ دلِ غم زدہ پہ بھاری ہے
ترے بغیر گزرتی نہ تھی ، گزاری ہے

اگرچہ ظلمتِ شب کا طلسم طاری ہے
پس نظر کسی چکنو کا فیض جاری ہے

عجب گھٹن ہے ، کبھی سوچنے نہیں دیتی
ہماری سانس پہ کس کی اجارہ داری ہے

تمہارا سر جو سلامت ہے تم کو کیا معلوم
جو قرض ہم نے چکایا ہے کتنا بھاری ہے

ہمارے سامنے بھی ہے نظر سے اوجھل بھی
اک ایسے شخص سے اب دوستی ہماری ہے

یہ سوچنا جو کبھی ایسے کرب سے گزرو
کہ ہم نے آج کی شب کس طرح گزاری ہے

کوئی نہیں جو نہ آتا ہو زرد پُھول لیے
یہ تیرے شہر کی کیا رسمِ نمگساری ہے

محبتوں کا وہ طوفاں اُتر گیا شاید
اب اُس کے ساتھ ملاقات وِضعداری ہے

فلک پہ چاند بھی ہے بادلوں کے جُھر مٹ بھی
وصال و ہجر کے مابین جنگ جاری ہے

تری طلب میں پھرا ہوں فلک فلک اور دوست
تری تلاش میں دنیا بھی چھان ماری ہے

یہاں کسی نے کبھی آئینہ نہیں دیکھا
ہر ایک شخص تمناؤں کا بھکاری ہے

فضائے زیت پہ کیسا سکوت طاری ہے
 نہ کیفِ جاں ہے ترا غم نہ دل پہ بھاری ہے

اُتار پائے نہ تیری نظر کا قرض مگر
 یہ جان ہار کے تیری نظر اُتاری ہے

میں کھیلتا تھا ترے سناٹھ ہارنے کے لیے
 وہ جنگ تو بھی نہ جیتا جو میں نے ہاری ہے

یہ کس نے بھرا دیا بنیادِ فکر میں بارود
 یہ کیسا خوف ہر اک ذہن و دل پہ طاری ہے

گزار دی ہے مگر کیسے ، دل کو ہے معلوم
 وہ ایک رات جو عمرِ رواں پہ بھاری ہے

خریدنے کو چلے آئے عہدِ آئندہ
 وہ جن کے پاس گذشتہ کی ریزگاری ہے

ہمیں تو گھر کو پلٹنا ہے شام سے پہلے
تمہارا کیا ہے تمہاری تو شہر داری ہے

ہمارے خواب کسی شخص سے نہیں ملتے
کہ ہم نے رات نہیں زندگی گزارا ہے

ہم اُٹھتے بیٹھتے اکثر یہ بات سوچتے ہیں
ترے جہان میں کیا حیثیت ہماری ہے

مرا قبیلہ حسینیؑ ہے اس لیے بھی نبیل
سناں کی نوک پہ یہ زندگی گزارا ہے

نبیل وقت لگے گا کچھ اُس کے بھرنے میں
جو زخم دل پہ لگا ہے وہ زخم کاری ہے

میں ادھر اور تو ادھر تھا
 کاٹنا ہے یونہی سفر تھا

چاند نے مجھ سے اک سوال کیا
 دیکھ کر تجھ کو بام پر تھا

ایک تو اور تیرا راج محل
 ایک میں اور رہگزر تھا

تجھ کو رخصت کیا تو سوچتا ہوں
کون اب جائے اپنے گھر تنہا

بستیاں پُر ہجوم ہیں کتنی
پھر بھی انسان کس قدر تنہا

نم ہیں ہر پھول کی حسیں پلکیں
کون رویا ہے رات بھر تنہا

جانے تعبیر خواب کی کیا ہو
پھول دیکھا ہے شاخ پر تنہا



ہے عشق بھی عزیز، دل و جاں بھی ہیں عزیز
یاروں کو شہز بھر کے گریباں بھی ہیں عزیز

اب ندح و دم کی کوئی حقیقت نہیں رہی
نقاد بھی عزیز، ثنا خواں بھی ہیں عزیز

ہم آشنائے درد بھی ہیں، خوش نظر بھی ہیں
خارِ چمن عزیز، گلستان بھی ہیں عزیز

جاتے ہیں اپنی دنیا لیے ساتھ ہر جگہ
ہم کو حرم عزیز، شبستاں بھی ہیں عزیز

مجھ کو بدلتے موسموں کی خُو بھلی لگی
دو چار دن، تو آنکھ کے مہماں بھی ہیں عزیز



زمانے سے جو ہم لمحے ہوئے ہیں
جہاں میں معتبر ہونے لگے ہیں

اُسی دہلیز کا صدقہ ہے یہ بھی
ہمارے سر یہاں زینت بنے ہیں

ابھی تک تو سفر ریگِ رواں تھا
یہاں سے پھر سمندر سامنے ہیں

بہر صورت انھی سے کام لیجے
یہ دست و پا مقدس ہو رہے ہیں

جہاں پاؤں بھی مستحکم نہیں تھے
وہاں کچھ لوگ سر کے بل کھڑے ہیں

زمین زرخیز ہے فصلِ خدا سے
مگر ہم ہیں کہ کانٹے بو رہے ہیں

ابھی پسپائی کا خطرہ نہیں ہے
ابھی کچھ لوگ صف باندھے کھڑے ہیں

چشم خونچکاں

اس اپنے
 عہد میں کھولی ہے ،
 آنکھ جس دن سے
 کہیں غبار
 کہیں پر ڈھواں دکھائی دیا
 کہیں پہ روندی ہوئی
 آرزو کے خواب ملے
 کہیں ملے ہیں
 تمناؤں کے بجلے لاشے
 زمین شوق کو دیکھا ہے
 شہرا گلتے ہوئے
 فلک سے

ٹوٹ کے برسے ہیں جبر کے بادل

اس اپنے

عہد میں کھولی ہے

آنکھ جس دن سے

جلے بجھے ہوئے منظر

فگار سے لمحے

نظر نظر کو ملے ہیں

لہو لہو موسم

سواپنی آنکھ

جو عطیے میں دوں

تو کیسے دوں

کہ آنکھ آنکھ نہیں

چشمِ خونچکاں ٹھہری



انے جان فراموش مرے خواب نہ کرنا
یہ نقشِ وفا ہیں انھیں کیا ب نہ کرنا

ملتی ہے کہاں آنکھ کوئی درد سنبھالے
یہ دولتِ کیا ب ہے نایاب نہ کرنا

کم خوابی کی تکلیف بہت سہنا پڑے گی
دنیا میں کبھی حسرتِ کخواب نہ کرنا

اے دل! اُسے جانا ہی تھا رکتا بھی تو کیسے
اے جاں کے عذاب مجھے بے تاب نہ کرنا

پھر چھو نہ سکو گے کبھی خوشبو کے خزانے
اُس گل کی حقیقت کو کبھی خواب نہ کرنا



شب کے کافور اُجالوں کے امر ہونے تک
ہم جلائیں گے لہو اپنا سحر ہونے تک

جانے کیوں میں ہی فقط تختہ تعریض رہا
ذرہ خاک سے تخلیق بشر ہونے تک

مر نہ جائے مری آواز کہیں سینے میں
کسی ہمسائے کی دیوار میں در ہونے تک

کیا کہیں کیسی قیامت تھی جو ٹوٹی دل پر
جبش لب سے تری آنکھ کے تر ہونے تک

آج جس نخل کی چھاؤں میں اماں ملتی ہے
وقت کے تھل میں جلا ہے وہ شجر ہونے تک



کبھی کبھی تو یہ منظر دکھائی دیتا ہے
کہ آسماں بھی زمیں پر دکھائی دیتا ہے

فشارِ شب میں کسی پل نظر نہیں آتا
وہ ایک خواب جو دن بھر دکھائی دیتا ہے

کئی دنوں سے ہمیں گھر بھی گھر نہیں لگتا
دل و نظر میں عجب ڈر دکھائی دیتا ہے

مروتاً بھی اگر کوئی ہم سے ہنس کے ملے
ہمیں خلوص کا پیکر دکھائی دیتا ہے

وہ جس نے ہم کو محبت میں پھول بھیجے تھے
 اسی کے ہاتھ میں خنجر دکھائی دیتا ہے

ہر ایک ذرے کے دہن میں ہزار آنسو ہیں
 یہ دشت مجھ کو ستمندر دکھائی دیتا ہے

مجھے یہ خواب تو آنکھوں سے دیکھ لینے دو
 کبھی کبھی تو یہ منظر دکھائی دیتا ہے

کچھ اس غضب کی ہے وحشت سی بام و در میں نبیل
 کسی کھنڈر کی طرح گھر دکھائی دیتا ہے



اُس نے پیشانی پہ کیا دستِ شفا رکھا ہے
شہر کے شہر نے اک حشر اٹھا رکھا ہے

دل دھڑکتا ہے تو بس تیرے لیے ہی ورنہ
خاک بکا ڈھیر ہوں اور خاک میں کیا رکھا ہے

توڑ دیتے ہو مرے دل کو کبھی جوڑتے ہو
تم نے تو پیار کو اک کھیل بنا رکھا ہے

خواہشیں بڑھتی ہیں بڑھتی ہی چلی جاتی ہیں
کس نے انسان کو یہ روگ لگا رکھا ہے

اُس میں احساسِ مروت کو نہ ڈھونڈا کرنا
جس کو حالات نے سولی پہ چڑھا رکھا ہے

اک تراغم ہو تو چہرے پہ بکھیرا جائے
کتنے غم ہیں جنہیں سینے سے لگا رکھا ہے

آندھیاں ایسی اٹھیں بجھ گئے سورج، لیکن
اک دیا ہم نے بہر طور جلا رکھا ہے

کون رکھتا ہے یہاں یاد کسی کو بھی نبیل
اچھے اچھوں کو زمانے نے بھلا رکھا ہے



اب کیا تمہیں بتاؤں وہ کیا دے گیا مجھے
مانگے تھے پھول خارِ جفا دے گیا مجھے

وہ خود ہی آشکبار تھا، خود ہی تھا مضطرب
لیکن سکونِ دل کی دُعا دے گیا مجھے

منصف کی عقل و ہوش کا ماتم نہ کیوں کروں
مجرم تھا کوئی اور سزا دے گیا مجھے

رنگینی جہاں کو میں سمجھا تھا جاوداں
مرجھا کے پھولِ درسِ فنا دے گیا مجھے

سنجیدگی سے مجھ کو کوئی واسطہ نہ تھا
اک تیرا غم یہ طرزِ ادا دے گیا مجھے



ایک وہ ، جس نے سرِ بازار رُسوا کر دیا
ایک میں ہوں، جس نے تیرے سر کو اونچا کر دیا

جذب دیواروں میں جس کی خون اپنا کر دیا
بند اُس گھر سے ہمارا آب و دانہ کر دیا

آندھیوں کی زد پہ رکھ کر آرزوؤں کے چراغ
ہم نے اپنی زندگی میں خود اندھیرا کر دیا

شام تک یادوں کے سورج نے دیارا ہوں میں ساتھ
رات جب آئی تو اشکوں نے اُجالا کر دیا

جس کے چہرے پر کسی موسم میں شادابی نہیں
اس نے اپنے آپ کو کس درجہ پیاسا کر دیا

کم سے کم اک بار تو کر ظرف سے اپنے سوال
خون تیرے جسم کا کس کس نے کالا کر دیا

انتقام ایسا لیا ہے دشت کی اس دُھوپ نے
دیکھتے ہی دیکھتے دریا کو قطرہ کر دیا

اک پرندہ جس میں سو جاتا تھا آ کر رات کو
وقت نے ویران وہ بھی آشیانہ کر دیا

کیا لگائے گا کوئی قیمت بھلا میری نبیل
میں نے خوابوں سے ہی تعبیروں کا سودا کر دیا



نوکِ خنجر پہ جو رکھا ہوگا
سر وہی سب میں کشیدہ ہوگا

اس قدر پیار نہ کرنا مجھ سے
کل مجھے لوٹ کے جانا ہوگا

جھانک کر دیکھ بیاضِ دل میں
اک ترا نام ہی لکھا ہوگا

سوچتا ہوں کہ بھلا دوں اُس کو
ایسی سوچوں سے بھلا کیا ہوگا

رنگ جتنے بھی ملے دنیا کو
سب ترے حسن کا صدقہ ہوگا

جس کی کھاتا ہے خدا بھی سوگند
سوچتا ہوں کہ وہ کیسا ہوگا

رات کیا چیز، سویرا کیا ہے
تیری زلفیں، ترا چہرہ ہوگا

دل پہ کیا گزری بتانا سچ سچ
چاند کل تم نے بھی دیکھا ہوگا



میں سوچتا تھا وہ جس کو پری نہیں اُتری
وہ آسماں تھی زمیں پر کبھی نہیں اُتری

تلاشِ ذات کا منظر عجیب منظر ہے
دل و نظر میں ابھی آگئی نہیں اتری

اسی سبب سے تو زندہ بھی ہے قبیلہ مرا
کہ حوصلوں میں ابھی بے بسی نہیں اتری

بُتانِ سنگ تراشوں بطرزِ آذر میں
مرے خیال میں۔ یہ کافرِ نہیں اتری

نظرِ نظر میں ہوس اور منافقت ہے یہاں
دلوں کی تہہ میں ابھی دوستی نہیں اتری

نئی رتوں میں ہے کتنا عجیب سا موسم
کہ ساونوں میں کوئی بھی نمی نہیں اتری

ہمارا شوق جو رانجھا بنے تو کیسے بنے
ہمارے دل میں ابھی ہیر ہی نہیں اتری

سختی میں رہنا



دشتِ پُر خار میں راحت نہیں دیکھی جاتی
چل پڑیں جب تو مسافت نہیں دیکھی جاتی

یورشِ سنگِ ملامت نہیں دیکھی جاتی
مجھ سے اب خود مری حالت نہیں دیکھی جاتی

آندھیاں لپٹی ہوئی آتی ہیں آفات کے ساتھ
اب تو حالات کی صورت نہیں دیکھی جاتی

چاہنے والا کوئی کاش نظر آ جائے
تیری آنکھوں میں یہ حسرت نہیں دیکھی جاتی

نقشہ زیت بدل ڈالا ہے اُس نے میرا
دیدہ و دل کی تو حیرت نہیں دیکھی جاتی

ناتراشیدہ گہر کی بھی پرکھ کر ناداں
سیرت اچھی ہے تو صورت نہیں دیکھی جاتی

اور بھی اُس کو خدا قوت بینائی دے
جس نظر سے مری شہرت نہیں دیکھی جاتی

ہے نبیل اب کے غبارِ رہِ جاناں پہ نظر
چشمِ مشتاق کی حسرت نہیں دیکھی جاتی



میری یادیں سنبھال رکھا کرو
ہجر میں بھی وصال رکھا کرو

موسموں کا خیال رکھا کرو
کچھ لہو میں ابال رکھا کرو

زندگی روز مرتی رہتی ہے
درد میں اعتدال رکھا کرو

پیار کرتے رہا کرو ہر پل
اور دل کو نڈھال رکھا کرو

لب نہ کھولو کسی بھی محفل میں
گفتگو میں کمال رکھا کرو

دن کو دن کی خبر نہیں رہتی
زلف کو تم، سنبھال رکھا کرو

صلح کرتے رہا کرو ہر پل
دشمنوں کو نڈھال رکھا کرو

جو دیا دل میں چلتا رہتا ہے
بام پر وہ اچھال رکھا کرو

یہ ہنر کام آئے گا اک دن
درد دل میں سنبھال رکھا کرو



ہیں وہی مانوس آہیں اور دھواں دیکھا ہوا
پھر وہی منظر ہے زیرِ آسماں دیکھا ہوا

رہبری کے بھیس میں ہے رہزنی شعلہ فشاں
دوستو! اپنا ہے میرِ کارواں دیکھا ہوا

درد کے منظر رہے شوقِ جنوں میں عمر بھر
موسمِ گل میں بھی تھا دل کا سماں دیکھا ہوا

آرزوؤں کا تماشا، اشک کی برسات میں
آنکھ میں ہے دامنِ دجلہ نہاں دیکھا ہوا

رنگ ہر لحظہ نئے، ہر لحظہ منظر مختلف
ہے بظاہر آنکھ میں پھر، آسماں دیکھا ہوا



یہ میرے جسم و جان کو کیا ہوا ہے
یہ آخر کون دل میں بس گیا ہے

محبت کی کلی کو پھوٹنے دے
محبت خوشبوؤں کا سلسلہ ہے

تمہیں میں کیسے بتلاؤں کہ اب تو
مرا سب کچھ تمہارا ہو گیا ہے

ہوائیں تیز ہیں یا واپس ہیں
دریچہ کس لیے یہ بج رہا ہے

اندھیرے تم

اُجالے خواب ہوتے جا رہے ہیں
اندھیرا آنکھوں میں آ بسا ہے
مے اب دھل

کہاں یادوں کی سوغاتیں سنبھالیں
مجھے اب اور بھی کچھ سوچنا ہے

عالم
محبت روشنی ہی روشنی ہے
محبت زندگی کا سلسلہ ہے
عالم

متناسیوں
مجھے رُسوائیوں کا ڈر نہیں ہے
مرا ہر حال میں وہ آسرا ہے

نبیل اس شہر میں کیوں آگئے ہو
یہاں پر کون تم کو جانتا ہے



شبِ فراق جو سینے پہ کچھ عذاب گرے
ہماری آنکھ میں روشن تھے جتنے خواب گرے

ہوائے شہر میں اب تک اُنھی کا نوحہ ہے
ہمارے آنے پہ رستے میں جو گلاب گرے

ستارے گرتے ہیں اکثر ہماوے آنگن میں
عجب نہیں کہ کسی روڑ ماہتاب گرے

میں تجھ کو جب بھی کبھی ڈھونڈنے کو نکلا ہوں
تو مجھ پہ سنگِ عداوت کے بے حساب گرے

لہو ہوا شبِ غم کتنی آرزوؤں کا!
ہماری آنکھ کی پتلی سے کتنے خواب گرے

فلک کا گرنا جو ممکن نہیں تو پھر اے نبیل
ہماری آہ سے دیوارِ اضطراب گرے



چار سوتے ہیں تو روتے ہیں ہزار آخرِ شب
اُس کی دُزدیدہ نگاہی کی پکارِ آخرِ شب

سب ستارے بھی گلستاں میں اُتر آئے ہیں
مہرباں ہو گئی گلشن پہ بہارِ آخرِ شب

کتنے رستے میں رہے کتنے سحر تک پہنچے
چاند کرتا ہے ستاروں کا شمارِ آخرِ شب

تاکہ مہمان فقط رہنا پڑے لمحوں کا
خواب میں آیا بھی تو آیا ہے یارِ آخرِ شب

دامنِ عشق سرِ گور جو چھوڑا ہے نبیل
خاک اُترا ہے جو اُترا ہے خمارِ آخرِ شب



خاکساری کیجیے یا شہر یاری کیجیے
 ہو سکے تو چیار کا فرمان جاری کیجیے

جو ہمارا حال ہے اس سے الگ ان کا نہیں
 ساکنانِ شہر سے کیا پردہ داری کیجیے

آپ جو کہتے ہیں وہ کرتے نہیں معلوم ہے
 پیار کر سکتے نہیں باتیں تو پیاری کیجیے

بھول کر ہم چھوڑ دیں گے یہ گماں سچا نہیں
 آپ اپنے شہر کا پتھر نہ بھاری کیجیے

جن سے کچھ حاصل نہیں تعمیر خواہی کے سوا
ایسے خوابوں میں بکھر کر رات ساری کیجیے

ہم ابھی مر جائیں کافی ہے اشارہ آپ کا
آنکھ کو خنجر نہ ابرو کو کٹاری کیجیے

کشتگانِ خنجر تسلیم کہلاتے ہیں آپ
کچھ تڑپ دکھلائیے کچھ بے قراری کیجیے

سرکشانِ عشق پھر آمادہ فریاد ہیں
پھر کوئی فرمانِ قتلِ عام جاری کیجیے



اس درد کے بے سمت طلسمات سے واقف
ہر آنکھ تو ہوتی نہیں برسات سے واقف

سُلطانِ وطن سے نہ کوئی عرض کروں گا
سُلطانِ وطن ہے مرے حالات سے واقف

کہتا ہے مجھے کوچہٴ جاناں میں لیے جا
حالانکہ ہے دل عشق کی آفات سے واقف

بُلبُل نے ابھی دستِ خزاں دیکھا نہیں ہے
بُلبُل ہے ابھی پیار کے نعمات سے واقف

لگتا ہے کہ پھر نقص کوئی ڈھونڈ ہی لے گی
ہے میرا ہنر آنکھ کی اوقات سے واقف



کیسا ہے نہاں گرد میں دریا مرے آگے
 اوجھل ہے ابھی آنکھ سے کیا کیا مرے آگے

ہاتھ آئی ہے کیا تہمتِ دل دارِ عبث میں
 جھکتی ہی نہیں چشمِ زلیخا مرے آگے

گوندھا ہے جسے خُلد میں خود دستِ خدا نے
 بکھرا ہے وہی خاک کا پتلا مرے آگے

میں حالِ دل و جان اسی سے ہی کہوں کیوں
رہتا جو نہیں صورتِ زیبا مرے آگے

دو شیزگی صبح کے چہرے سے عیاں ہے
جو رنگ ترے روپ کا نکھرا مرے آگے

بے زار ہوں احباب کی اس مخندہ زنی سے
ہنسنا بھی ہے اس طرز کا رونا مرے آگے

جس سمت بھی دیکھوں میں نیل اُس کو ہی دیکھوں
رہتا ہے وہی چاند سا چہرہ مرے آگے



میں کیسی یاس میں اب کھو گیا ہوں
کئی برسوں سے اس کو ڈھونڈتا ہوں

مرے لب کا تبسم مر چکا ہے
نئی تہذیب کا میں سانحہ ہوں

ترقی پر ہنسی آتی ہے مجھ کو
میں جب مفلس کے گھر میں جھانکتا ہوں

وجودِ غیر تھراتا ہے مجھ سے
میں خود داری کا ایسا دائرہ ہوں

مری تقدیر میں غربت ہے پیارے
مگر پھر بھی پرستار انا ہوں

مقید کون کر سکتا ہے مجھ کو
مثالِ نغمہ ہوں مثلِ صبا ہوں



عکسِ گلِ کب ترے چہرے سے عیاں ہوتا ہے
 زلفِ بکھرے تو گھٹاؤں کا سماں ہوتا ہے

منزلِ شوق کا ہوتا ہے تعینِ ان سے
 تیری آنکھوں پہ ستاروں کا گماں ہوتا ہے

تو جہاں دل کو مسلنے کی شقاوت کر دے
 گوہرِ اشک وہیں رقصِ کناں ہوتا ہے

میرے سگریٹ سے جو اٹھتی ہیں لکیریں اکثر
میرے پیارے تری یادوں کا دھواں ہوتا ہے

خشک سالی سے جبیں میری زمیں کی اُجڑی
دیکھ کر آنکھ سے دریا سا رواں ہوتا ہے

ضربِ کاری سے جو دشمن کا جگر چاک کرے
آنکھ کا تارا وہی شیرِ جواں ہوتا ہے

ایک لمحہ نہ گزرتا تھا نبیلِ اس سے پرے
آج وہ چہرہ خدا جانے کہاں ہوتا ہے



ذرا نظر تو ملے سارے غم بھلا دے گا
وہ دیکھتے ہی مجھے آج مسکرا دے گا

شبِ سیاہ میں تلووں کے آبلوں کی قسم
مرا جنوں شبِ صحرا دیے جلا دے گا

جلا رہا ہے جو دیوانگی میں ہر گھر کو
جنوں بڑھے گا تو اپنا بھی گھر جلا دے گا

مرے شعور کو بننے تو دو عصائے کلیم
کہ آبِ نیل مجھے خود ہی راستہ دے گا

میں تیرگی شبِ ہجر سے نہیں ڈرتا
ترا خیال مری رات جگمگا دے گا

تو اپنا ہاتھ کسی کا درگدا نہ بنا
زمانہ خود ہے بھکاری کسی کو کیا دے گا



کیا ہوا وہ مہرباں خاموش ہے
میرے غم پر آسماں خاموش ہے

سب مقدر کے ستارے بجھ گئے
چاہتوں کا اب جہاں خاموش ہے

سامنا اُس کا ہوا تو ہے مگر
آنکھ نم ہے اور زباں خاموش ہے

خوف کے سائے بڑے گہرے ہوئے
سو مکینوں کا مکاں خاموش ہے

قافلہ گزرا نہیں، مدت ہوئی
کارواں کا کارواں خاموش ہے

کس سفر پہ آج نکلے ہو نبیل
منزلوں کا ہر نشاں خاموش ہے



کوئی بادل تو بارانی ملے گا
صدا کرتے چلو پانی ملے گا

کھڑی ہے تشنگی کانٹوں کی لیکن
لہو باقی نہیں پانی ملے گا

ابھی سے کشتیوں کو ٹھیک کر لو
سمندر آگے طوفانی ملے گا

یہ دنیا ہے سخن کے دشمنوں کی
یہاں ہر لفظ لا یعنی ملے گا

بپا ہوتا ہے تہذیبی تصادم
غزل کو غالب ثانی ملے گا

رگڑ کے ایڑیاں دیکھو نبیل
تسھیں زیر قدم پانی ملے گا



ہوا کے ہاتھ میں اپنا ہنر نہیں دیتے
کبھی بگولوں کے رہنے کو گھر نہیں دیتے

میں اپنے راہنماؤں سے اب بھی شاکی ہوں
دُعا تو دیتے ہیں عزمِ سفر نہیں دیتے

عجیب موسمِ بے کیف ہے خیالوں میں
مہکتے پھول بھی لطفِ سحر نہیں دیتے

ہیں چیدہ کشفِ حقیقت جنھیں نصیب ہوا
جو کور ذوق ہوں اُن کو نظر نہیں دیتے

ہمارے ہاتھ ہیں پتوار کی کلائی پر
اگرچہ راستہ اب بھی بھنور نہیں دیتے

ابھی ہیں اور کئی منزلیں نگاہوں میں
نظر کا ساتھ مگر بال و پر نہیں دیتے



زندگی جینے کا ہے یا پھر ہے مرجانے کا نام
درد سہتے رہنا ہے بس میرے افسانے کا نام۔

زندگی ہر گز نہیں جھک کر جیے جانے کا نام
زندگی تو ہے کفِ قاتل سے ٹکرانے کا نام

ہے سیاست بھی ستارے توڑ کر لانے کا نام
سادہ لوحوں کو کھلونے دے کے بہلانے کا نام

چاک داماں پھر رہا ہے شہر میں ہر بوالہوس
رکھ لیا ہے جس نے اپنا مجھ سے دیوانے کا نام

کس قدر مشکل وفا کے راستے کا ہے سفر
اور سفر کی داستاں کا لطف دہرانے کا نام

ہم نے سر دے کر سکھایا سرفروشی کا ہنر
ہم نے زندہ کر دیا دنیا میں پروانے کا نام

کس قدر کمزور ہے میری اُمنگوں کا بدن
اور تیری آبرو ہے زخم سلگانے کا نام

کیف چھایا اس طرح کچھ اس کی آنکھیں دیکھ کر
آگیا بے ساختہ ہونٹوں پہ پیمانے کا نام

کیا قیامت ہے کہ میرے شہر یاروں کے لیے
خسروی ٹھہرا ہے گھر کو بیچ کر کھانے کا نام

جانے کیسے آگیا ہوں تیرے دروازے پہ میں
ہاں اسی کو کہتے ہیں سب دل کو بہلانے کا نام

اس سے آگے جو بھی ہوگا پھر وہ دیکھا جائے گا
اب تو ہم نے دے لیا رشوت کو نذرانے کا نام

عمر کے ہر موڑ پر یوں شہر بھر میں اب نبیل
نیک نامی تو لیے پھرتا ہے فرزانے کا نام



اندھیرا جس جگہ پہ تیرگی تصویر کرتا ہے
وہیں سے اک نیا سورج دیا تعمیر کرتا ہے

میاں! ہر لفظ میں اپنا لہو تحریر کرتا ہے
غزل کو محترم تو عہد کا ہر میر کرتا ہے

وہ جس کے حسن کو دیکھتا نہ ہم نے آنکھ بھر کر بھی
اُسی کے حسن کی سارا جہاں تشہیر کرتا ہے

ارادہ بے ارادہ میری نظریں دیکھ لیتی ہیں
وہ جب بھی چاند کی کرنوں پہ کچھ تحریر کرتا ہے

تری تو راہ تکتی ہے نہ جانے کب سے خود منزل
مگر تُو ہے نہ جانے کس لیے تاخیر کرتا ہے

جہاں والو! چراتا ہے تمہارے خواب جو اکثر
وہی تو ہے جو سب کے خواب کی تعبیر کرتا ہے



سوادِ گل میں ہے خوشبو براجمان ابھی
اے باغبان اسے توڑنے کی ٹھان ابھی

ہمیں ٹھہرنا نہیں ہے گلاب سایوں میں
ہماری راہ میں باقی ہیں امتحان ابھی

کہاں وفاؤں میں سُرخ لہو کی شامل ہے
اسی لیے تو ادھوری ہے داستان ابھی

ہوائے سُند مسلسل ہمارے در پہ ہے
ہمارے پاؤں کے نیچے رہے چٹان ابھی

خیال تھا کہ سراپا ہے آئینہ اُس کا
چڑھی تیوری تو ٹوٹا مرا گمان ابھی

سبھی یہ زینت و تزئیں چمن کی ہم سے ہے
جو چاہیں ہم تو پڑے پاؤں باغبان ابھی



تن پہ سر جن کے نہیں اُن کے ہی سردار ہیں ہم
 قافلہ کوئی نہیں قافلہ سالار ہیں ہم

جانے کیوں شام سے بڑھ جاتی ہے دھڑکن دل کی
 یہ غلط ہے کہ کئی سال سے بیمار ہیں ہم

آنکھ کے تل کے برابر بھی نہیں جن میں وفا
 اُن کا دعویٰ ہے تہہ دل سے وفادار ہیں ہم

کون ہے اپنا یہاں کس کو بتائیں آخر
 کس قدر رنج و مصائب میں گرفتار ہیں ہم

آپ کے سر پہ جو رکھی ہے زمانے نے نبیل
 ایسی دستارِ فضیلت کے تو حق دار ہیں ہم



دکھائی دیتی ہے جس میں گلاب کی صورت
اُس آئنے کی طرح ہے جناب کی صورت

خزانے اب کے بھی قاروں سمیٹ لیتے ہیں
زمین سے بھوک اُگے گی عذاب کی صورت

جہاں میں پیار کی خوشبو بکھیرنے والے
دکھائی دیتے ہیں تازہ گلاب کی صورت

خزاں کے ہاتھ میں عبرت کا اشتہار بنے
وہ لوگ تھے جو کبھی ماہتاب کی صورت

اُسی کو تکتے رہے اور اسی کو سنتے رہے
سوال کی تھی نہ کوئی جواب کی صورت

جناب شیخ ہیں پھر کرسی عدالت پر
عجیب نکلے گی اب احتساب کی صورت

چٹان جیسی ڈھلانوں کی شکل رکھتی ہے
یہ زندگی ہے بظاہر چہاب کی صورت

وہ اک حسین سا چہرہ گلاب جیسا تھا
یہ بات یاد رہی رات خواب کی صورت

نبیل تلخ رُتوں سے شکایتیں کیسی
خیال یار ہے سر پہ سحاب کی صورت



ذائقے زیت کے تلخی میں بدل جاتے ہیں
 عمر کے ساتھ، سبھی شوق بھی ڈھل جاتے ہیں

وقت بگڑا تو بزرگوں کا کہا یاد آیا
 آستینوں میں کبھی سانپ بھی پل جاتے ہیں

راج نیستی کے یہ تاجر ہیں سبھی نابینا
 کھوٹے سکے یہاں آرام سے چل جاتے ہیں

شہر آشوب کی نظروں کا جو مرکز تھا کبھی
 دیکھ کر لوگ اُسے راہ بدل جاتے ہیں

اس سے پہلے کہ زمانہ تجھے رُسوا کر دے
 ہم ترے شہر سے اے جانِ غزل جاتے ہیں



مہک، جگنو، دیا کوئی نہیں ہے
نہیں اے دل ترا کوئی نہیں ہے

تو پھر یہ بولتا ہے کون مجھ میں
اگر تیرے سوا کوئی نہیں ہے

پرندے گوج کرتے جا رہے ہیں
شجر گرچہ گرا کوئی نہیں ہے

بجز دیدارِ جاناں! اے طبیبو!
مرے دکھ کی دوا کوئی نہیں ہے

محبت خود خدا ہے اس جہاں میں
محبت کا خدا کوئی نہیں ہے

کسی کی حسرتیں جب ٹوٹتی ہیں
پلٹ کر دیکھتا کوئی نہیں ہے

پرندے کوچ پر راضی نہیں ہیں
شجر گرچہ ہرا کوئی نہیں ہے

اندھیرے دندناتے پھر رہے ہیں
کسی گھر میں دیا کوئی نہیں ہے

نبیل اس زندگی کا کیا کروگے
کہ اب بختِ رسا کوئی نہیں ہے

۰

وفا کا نور بھی لوحِ جبیں تک آ پہنچا
مریضِ عشقِ دمِ واپس تک آ پہنچا

یہ کیسا خُلق ہے جس نے تباہ کر ڈالا
کہ اب تو غیر مری آستیں تک آ پہنچا

ہوائے درد نے اُس کا چمن اُجاڑ دیا
وہ آسمان پہ تھا، اب زمیں تک آ پہنچا

کوئی نہ عشق کی رہ میں بچانے آئے گا
یہ روگ بڑھتا ہوا جان و دیں تک آ پہنچا

خود آشنائی کی تھیں منزلیں نگاہوں میں
جہاں سے میں تھا چلا اب وہیں تک آ پہنچا

زمیں پہ جس کا مقدر ہی تیرگی ٹھہرا
وہی ستارہ تو ماہِ مبین تک آ پہنچا

نبیل حسن سخن کی عجیب پرتیں تھیں
فورِ نطق سخن آفریں تک آ پہنچا



خوفِ خدا تھا جب نہ مجھے ڈر کسی کا تھا
وہ وقت میرے عشق میں دیوانگی کا تھا

ہر روز، روزِ عید تھا، ہر شب، شبِ برات
وہ دور ہی کچھ اور میری زندگی کا تھا

کرتا تھا بات بات میں جو گلِ فشانیاں
ہر وقت ہر زبان پہ چرچا اسی کا تھا

ماضی میں بھی تو نور رہا ظلمتوں کے ساتھ
تب بھی سوالِ ظلمتوں میں روشنی کا تھا

اس نے تو کر دیا تھا حقیقت کو بے نقاب
الزامِ بت تراش پہ بے پردگی کا تھا

شاید اُسے گریز تھا میری نگاہ سے
لیکن مری نگاہ میں جلوہ اُسی کا تھا

وہ شخص سیم و زر سے نہ دامن چھڑا سکا
دعویٰ قلندروں کی جسے ہمسری کا تھا

غم ہائے روزگار سے سہا ہوا تھا دل
جیسے مرے نصیب پہ سایہ کسی کا تھا

تھی بات میکشوں کی بہت مختصر مگر
قصہ طویل شیخ کی تر دامنی کا تھا

برہم مزاج یار نہ کر دے کوئی رقیب
غم تھا اگر مجھے تو بس اس بات ہی کا تھا

ڈرتا کہاں تھا میں بھی کسی اور سے مگر
ڈر تھا مجھے تو دوستوں کی دوستی کا تھا



جھکاؤں سر تو کچھ ایسے انا اُجھتی ہے
کسی چراغ سے جیسے ہوا اُجھتی ہے

ہر ایک گام پہ تیرا ہی نام لیتا ہوں
ہر ایک موڑ پہ خلق خدا اُجھتی ہے

میں اپنے شہر کا سقراط تو نہیں پھر بھی
مری ہی سوچ سے میری وفا اُجھتی ہے

مرے خیال کی جب بھی ردا اُجھتی ہے
تمھاری یاد کے کانٹوں میں جا اُجھتی ہے

وہی خیال مجھے معتبر بنا دے گا
کہ جس خیال سے تیری جفا اُجھتی ہے

بُریدہ بازو، عَلم لے کے گھز سے نکلا ہوں
ہر ایک موڑ پہ اک کربلا الجھتی ہے

میں یوں توقریۂ الفت میں آ گیا ہوں مگر
ہر ایک سوچ مری جا جا الجھتی ہے

وہ اک صدا جو نکلتی ہے ڈھونڈنے تجھ کو
تو ٹوٹ پھوٹ کے مجھ سے ہی آ الجھتی ہے

قدم قدم پہ نئی روشنی کے پہرے ہیں
روش روش پہ تری خاکِ پا الجھتی ہے

فقیر شہر سے ٹکرا گیا جنوں جس کا
اُس ایک شخص سے دنیا سدا الجھتی ہے

میں کربلائے محبت کا ایسا حُر ہوں نبیل
سپاہِ وقت سے میری وفا الجھتی ہے



پیار کی جب آنڈھیوں کی زد پہ بام و در کھلے
جتنے روشن تھے سفر کے وہ سبھی منظر کھلے

اُس کی یادوں کے اگر کھلتے رہیں لاکھوں کنول
محبسِ ہستی میں پھر تو خواب کا منظر کھلے

حالی دل بھی انقلابِ وقت نے بدلا تو ہے
مدتوں سے بند تھے جو آگہی کے در کھلے

چار جانب ہو کا عالم، کارواں در کارواں
چل پڑے ہیں چھوڑ کر اب لوگ سارے گھر کھلے

کچھ پرندے تھے وہاں منقار زیر پر ابھی
کچھ پرندوں کے مگر دیکھے تھے ہم نے پر کھلے

اپنے سینوں میں صلیب شوق گاڑے چل دیے
کاش کوئی دیکھتا یہ درد کے دفتر کھلے

آنکھ سے گرتے ہیں موتی آبشاروں کی طرح
موسم گل رنگ میں کیوں کرب کے گوہر کھلے

سوچ کے وہ زاویے ترتیب تو دیتا رہا
کائناتِ زندگی کے پُر سکوں پیکر کھلے

ہم کہ رُسوا ہو گئے راہِ محبت میں نبیل
سرحدِ دل کے محافظ ہم نوا لشکر کھلے



جب تک چراغِ عشق میں کچھ روشنی رہی
حسرت بھری نگاہ انھیں دیکھتی رہی

ساغر اٹھا کے ہاتھ میں یہ سوچ بھی رہی
ساقی کی کیوں نگاہ ہمیں پر لگی رہی

دشمن بنے ہوئے ہیں وہی لوگ آج کل
بچپن سے جن کے ساتھ مری دوستی رہی

اتنا نہ کر ملاں پچھڑنے کا اے حبیب
پھر بھی کبھی ملیں گے اگر زندگی رہی

اب کیا کرو گے ترکِ وفا ہم سے اے ندیم
جب غم کا غم رہا نہ خوشی کی خوشی رہی

میں دل کی بات کہہ نہ سکا جب بھی وہ ملے
ان کے بھی لب پہ مہر خموشی لگی رہی

محفل میں وہ ملے بھی تو نظریں چرا گئے
شاید مرے خلوص میں کوئی کمی رہی

سوغات یہ ملی ہمیں پروردگار سے
آنکھوں میں اشک ہونٹوں پہ بس تیشنگی رہی

جب وہ گئے تو لوگ بھی اٹھ کر چلے گئے
جب تک وہ درمیان تھے محفل جمی رہی

کہتا تھا میں بھی شعر بڑے سرسری مگر
اک دُھوم اُس کے نام کی لیکن مچی رہی



آرزو کے لاشے پر ناچنا سراپوں کا ریت اس نگر کی ہے اور جانے کب سے ہے
آنچ میں غریبی کی پھونکنا کتابوں کا ریت اس نگر کی ہے اور جانے کب سے ہے

ڈال دی ہے ڈولی میں ناز میں پلی بیٹی، آگے ہیں آنکھوں میں اشک الوداع کہنے
کپکپاتے ہونٹوں پر سلسلہ دعاؤں کا ریت اس نگر کی ہے اور جانے کب سے ہے

منزل شہادت کی، آنکھ میں تمنا ہے، ایسے نور بختوں کو گولیوں سے بھونا ہے
سیم وزر کے لالچ میں پھوڑنا چراغوں کا ریت اس نگر کی ہے اور جانے کب سے ہے

خواب کے درپچوں میں، آفتاب لاکھوں تھے، ایک بھی نہیں پایا، کیا کریں مقدر کا! قہر کی جب آمد ہو ٹوٹنا ستاروں کا ریت اس نگر کی ہے اور جانے کب سے ہے

جن کی آنکھ پتھر تھی، ایسے باغبانوں نے، جو لہو سے سینچے تھے، پھول نوچ ڈالے ہیں ٹوٹنا بہاروں کا چاہنا خزاؤں کا ریت اس نگر کی ہے اور جانے کب سے ہے

ٹوٹی پھوٹی قبروں کے، کیا رکھا ہے کتبوں میں، لفظ لفظ مردہ ہے حرف حرف گونگا ہے خامشی کی بستی میں ڈھونڈنا صداؤں کا ریت اس نگر کی ہے اور جانے کب سے ہے

کل جو تم نے دیکھا تھا، اُس غریب کی بیٹی، جو ہری کی بانہوں میں، کس لیے مچلتی تھی! بے کسی کے عالم میں نوچنا عقابوں کا ریت اس نگر کی ہے اور جانے کب سے ہے

برف سی ہواؤں میں، غربتوں کے مارے کچھ، اپنے بھوکے بچوں کو، زہر دے کے مرتے ہیں بے حسی کی راتوں میں اوڑھنا لجانوں کا ریت اس نگر کی ہے اور جانے کب سے ہے

تم کہاں سمجھتے ہو، چاہتوں کے رشتے کو، تم نبیل کچے ہو، اس لیے تو کہتے ہو عاشقی کے موسم میں دیکھنا نصابوں کا ریت اس نگر کی ہے اور جانے کب سے ہے

دیکھ کے بچے سنگ اٹھانے لگتے ہیں
ہم بھی سچ مچ کیا دیوانے لگتے ہیں

کچھ تو ہے جودل میں چھپانے لگتے ہیں
کہتے کہتے ہونٹ چبانے لگتے ہیں

زخم پرانے بھرنے لگتے ہیں جب بھی
گزری باتیں وہ دہرانے لگتے ہیں

پاؤں زمیں پر پڑتے نہیں ہیں اپنے بھی
ان سے مل کر ہم اترانے لگتے ہیں

جن سے ہم کو ہمدردی کا دعویٰ ہے
وقت آنے پر آنکھ چرانے لگتے ہیں

سب کچھ کھونے کو اک لمحہ کافی ہے
کچھ حاصل کرنے میں زمانے لگتے ہیں

دور اگر ہوں تو پھرتے ہیں نظروں میں
پاس جو آئیں وہ انجانے لگتے ہیں



موجِ خوشبو میں اتر کر نہیں دیکھا جاتا
تیرے دستے سے گزر کر نہیں دیکھا جاتا

دل کی بربادی کا منظر نہیں دیکھا جاتا
ناؤ ڈوبے تو سمندر نہیں دیکھا جاتا

بارشِ سنگ ہے اور مجمعِ اغیار کے ساتھ
تیرے ہاتھوں میں یہ پتھر نہیں دیکھا جاتا

راہِ حق ہو تو مری جان بہتر کافی
عزم ہو دل میں تو لشکر نہیں دیکھا جاتا

پیچھے دیکھو گے تو پتھر کے بھی ہو جاؤ گے
یہ وہ رستہ ہے کہ مڑ کر نہیں دیکھا جاتا

پیار تو دل کے عوض دل کا ہے سودا جاناں
اس تجارت میں مقدر نہیں دیکھا جاتا

اتنا روشن ہے مری جان، کہ چہرہ تیرا
دیکھتا ہوں ، پہ برابر نہیں دیکھا جاتا

میں ترے قرب سے بس اس لیے گھبراتا ہوں
جس کو پوجیں اسے چھو کر نہیں دیکھا جاتا

بات کرنا وہ کسی سے ترا ہنس کر جاناں
دیکھ لیتا ہوں پہ اکثر نہیں دیکھا جاتا

تیری صورت کو کبھی دیکھ لیا ہے جس نے
چاند اس سے کبھی مڑ کر نہیں دیکھا جاتا

قریہ ہجر میں بے چین بہت رہتا ہے
اے مری جاں! دل مضطر نہیں دیکھا جاتا

منظرِ کابل و کشمیر و فلسطین و عراق
میری آنکھوں سے تو یکسر نہیں دیکھا جاتا



قافلے نطق کے مت پوچھ کہاں تک پہنچے
بڑھتے بڑھتے یہ ترے حسن بیاں تک پہنچے

ہائے وہ لوگ جو دعووں میں بہت طاق رہے
وہ رہ عشق میں بھی سو دو زیاں تک پہنچے

باغباں نے یہ ستم کیسا کیا ہے ایجاد
عندلیبوں کے سبھی گیت فغاں تک پہنچے

عشق کی وادی میں گر تو نے قدم رکھا ہے
جان لے موت کے پنچے رگِ جاں تک پہنچے

خواب میں کالی گھٹاؤں نے مجھے گھیر لیا
چرچے اُس شوخ کی زلفوں کے کہاں تک پہنچے

چاند سے چہرے نے ڈالی تھی نگاہوں پہ کند
رنگ رخسار کے اب قریہ جاں تک پہنچے



سفر میں ہوں نہ ہوں ہر حال میں بے حال رہتے ہیں
ہمارے پاؤں سے لپٹے ہوئے بھونچال رہتے ہیں

کسی سونے کی گنگا میں کسی چاندی کی جمننا میں
سُنہری مچھلیوں والے بھی اب کنگال رہتے ہیں

نگاہوں کا تصادم اس لیے دنیا نہیں سمجھی
کہ اس کی آنکھ کے اندر کئی پاتال رہتے ہیں

فلک، کوئی ستم ڈھانے سے پہلے غور کر لینا
زمین کے واسطے ہم لوگ بن کر ڈھال رہتے ہیں

زبوں حالی پہ اپنی صبر بھی کرتے رہے لیکن
چلو دیکھیں مصائب اور کتنے سال رہتے ہیں

تجھے دیکھا ہے جس دن سے سرِ بزمِ جہاں ہمد
مرے پیش نظر تیرے ہی خدوخال رہتے ہیں

حُسن

حسین ہو تم، جواں ہو تم
 غرورِ حسن ہے، اٹھتی جوانی کا نشہ تم کو
 تری بہکی اداؤں سے بہت سے دل دھڑکتے ہیں
 تمھاری مثل اس دنیا میں کوئی بھی نہیں لیکن
 حقیقت تو حقیقت ہے، حقیقت کون بدلے گا
 حقیقت آشنائی اور اگر ادراک چاہو تو
 مقابل آئینہ رکھو



تیرے نگر میں آئے وہیں سے پلٹ گئے
تیرے فقیر پھر رہ اُلقت میں کٹ گئے

شہرِ وفا سے پیار کی کرنیں سمیٹ کر
دامن میں اُس کی یاد کو لے کر سمٹ گئے

کشتِ وفائے دل بھی نہ سیراب ہو سکی
بادلِ محبتوں کے بھی چُپ چاپ چھٹ گئے

کاندھوں پہ تھے صلیبِ محبت اُٹھائے ہم
چاہت کی کلفتوں میں شب و روز کٹ گئے

اب بھی ہوائے شوق کی طغیانوں میں ہیں
فرط جنوں میں جب کہ سفینے اُلٹ گئے

ویران کیوں نہ ہوتی فضائے سکوں یہاں
میرے قبیلے والے قبیلوں میں بٹ گئے

ترچھے پوں ہو گئے مری سوچوں کے زاویے
یادوں کے آشیاں سے پرندے لپٹ گئے

جاناں غم فراق بھی دل میں نہیں رہا
فرصت کے دل رُبا سبھی گلدان اٹ گئے

دہلیز یار تک ابھی پہنچے نہیں تھے ہم
جیسے نظر پڑی وہ درتچے سے ہٹ گئے

ہم کو خیال وصل بھی آیا نہ عمر بھر
فرقت میں تیری بھیکے شب و روز کٹ گئے

دریائے شوق میں یوں بڑی آندھیاں چلیں
دونوں کنارے ڈر کے گلے سے لپٹ گئے

جرم جنون وصل میں لٹکا دیا گیا
ہم بھی صلیب شوق سے ہنس کر چٹ گئے

ہم کو تمہارے نقشِ قدم کی رہی تلاش
پھر ہم محیطِ جاں میں ادب سے سمٹ گئے

مدت سے دل ہے بتلائے کربِ آگہی
اہلِ چمن تمام ہی منظر سے ہٹ گئے

ان کی تو بستیوں ہی کو اُلٹا دیا گیا
جو مستقیم راہوں سے آ کر پلٹ گئے

ہم تو ہوائے تند میں بہتے رہے نبیل
ٹوٹے جو بادباں تو سفینے اُلٹ گئے



کوئی تحفہ نہ کوئی تخت سب لایا تھا
میں تری بزم میں بس حرفِ دعا لایا تھا

تیری اقلیم عنایات کے بھی ہوتے ہوئے
میں ترے شہر سے کچھ رنج اٹھا لایا تھا

وہ بھی شیریں تھی، کہیں کود گئی محلوں سے
میں بھی فرہاد تھا اور نہر بہا لایا تھا

کل کے موسم مرے ہونے کی گواہی دیں گے
جب میں آیا تھا یہاں تازہ ہوا لایا تھا

جانے کس موڑ پہ بھولا تھا وہ پہچان مری
جب وہ لوٹا تھا تو چہرہ بھی نیا لایا تھا

کاسہ عمر میں خیرات تھی کچھ سانسوں کی
اور کیا تجھ سے بتا، تیرا گدا لایا تھا

یہ الگ بات کہ بنجر تھی زمین صحرا
ورنہ اُس سمت بھی ساون تو گھٹا لایا تھا

مجھ کو اُس پار پلٹنے کا کوئی خوف نہیں
مجھ کو اس پار بھی تو کچا گھڑا لایا تھا

سر پہچانے کی ہوس میں تھے سبھی لوگ نبیل
ایک میں تھا کہ جو دستار بچا لایا تھا



اک شخص نفرتوں کے ہلاہل سے مر گیا
اس واقعے کا شہر سے آگے اثر گیا

شاید اُسے قبول نہ تھی میری خود کشی
میں ڈوبنے چلا تھا کہ دریا اتر گیا

دعویٰ تھا اُس کا جھوٹ کبھی بولتا نہیں
حیرت ہے اپنی بات سے وہ کیوں مکر گیا

ہے صاحبِ نظر تو دے بینائی کا ثبوت
ورنہ سمجھ لے شہر سے تیرا اثر گیا

اس کے تعلقات تو اچھے سبھی سے تھے
وہ دوسروں کی جان بچانے میں مر گیا

جس دن سنا کہ وقت مقرر ہے موت کا
اس دن سے موت ہی کا، مرے دل سے ڈر گیا



اپنے تحفظات کا یہ سلسلہ رہا
دیواریں ٹوٹی رہیں اور در کھلا رہا

حالانکہ چاروں سمت تھیں راہیں کھلی ہوئیں
لیکن ہمارے واسطے کب راستہ رہا

تو جا چکا تھا پھر بھی ترے انتظار میں
پلکوں پہ ایک پھول ہمیشہ کھلا رہا

شاخیں مرے شجر کی سبھی خشک ہو گئیں
لیکن ترے خیال کا پتہ ہرا رہا

جب سے اُس ایک شخص کو ٹھکرا چکا ہوں میں
حیرت سے مجھ کو چاند سدا دیکھتا رہا

ہونٹوں پہ اس کی یاد کی مسکان تھی نبیل
اندر سے اُس کا درد مجھے چاٹتا رہا



چمکتا چاند اور روشن ستارہ ساتھ رکھتا ہوں
یہ میری خوش نصیبی ہے تمہارا ساتھ رکھتا ہوں

وفا کے نام پر خود کو ہمیشہ بیچ دیتا ہوں
نہیں ایسا نہیں پھر بھی خسارہ ساتھ رکھتا ہوں

یہاں مانجھی! کناروں کو ملاتے مر بھی جاتے ہیں
مگر تم ساتھ ہو تو میں کنارہ ساتھ رکھتا ہوں

ترے گنجان شہروں میں، تری انجان گلیوں میں
دلِ بے چین سا جلتا شرارا ساتھ رکھتا ہوں

مجھے زحمتِ سفر کی کیا ضرورت ہے مرے ہمدم
کہ دورانِ سفر میں جو تمھارا ساتھ رکھتا ہوں

ہجومِ زندگانی میں ملے ہو تم مجھے جب سے
حسابِ عمر کا میں گوشوارہ ساتھ رکھتا ہوں

تری یادیں، تری باتیں سہارا ہیں مرا ہمدم
سہارے کی ضرورت ہے سہارا ساتھ رکھتا ہوں



جب بھی شہرِ دل کی جانب مہرباں دیکھا گیا
ہر طرف یادوں کا اک اٹھتلا دُھواں دیکھا گیا

تم سے جب رکھی گئی ترکِ تعلق کی بنا
زندگی کو ہر قدم پر رائگان دیکھا گیا

عکس اُس کا میرے لفظوں سے عیاں ہونے کو ہے
ایک چہرہ جو سرِ آفاقِ جاں دیکھا گیا

مُصحفِ افکار تھے سب آئنے در آئنے
دیکھ کر بھی ہم سے وہ منظر کہاں دیکھا گیا

آنکھ کی دہلیز پر بیٹھے ہوئے ہیں نامہ بر
یاد کے صحراؤں میں اک کارواں دیکھا گیا

ہم نے جو ملحوظ رکھا تیری خواہش کو کبھی
درد سا اک جسم کے اندر رواں دیکھا گیا

تیری ہمراہی میں میرا ہمسفر تھا یہ جہاں
تجھ سے پچھڑا تو جہاں کو بدگماں دیکھا گیا

آہٹوں نے رات بھر بے چین ہی رکھا مجھے
یاد کا آنکھوں سے اک دریا رواں دیکھا گیا

ناز تھا کتنا اُسے شعلہ بیانی پر نبیل
کل تری محفل میں جس کو بے زباں دیکھا گیا



کچھ نہ کچھ جسم کے شجر میں رکھ
خواہشوں کی ہوا سفر میں رکھ

بے خلش زندگی کا لطف ہی کیا
تیر پیوست اک جگر میں رکھ

وار بھی کر سکے بچاؤ کے ساتھ
خوبی ایسی بھی اک نظر میں رکھ

کچھ تخیل کی چاندنی کے ساتھ
فکر کی شع رہ گزر میں رکھ

تیری آمد سے گھر ہوا روشن
زندگی یونہی بام و در میں رکھ



جب آفتاب ضیا بار آسمان میں تھا
بس ایک بجھتا ستارہ مرے مکان میں تھا

اکیلا میں ہی نہیں تھا رہنِ رنج و ستم
مرا تو سارا قبیلہ ہی امتحان میں تھا

تھکن سے چور گرا آ کے میرے آنگن میں
جواک پرندہ بڑی دیر سے اڑان میں تھا

بس ایک تم ہی نہیں تھے متاعِ سخنِ چمن
تمہارے جیسا کوئی اور بھی جہان میں تھا

تمہارے ہاتھ میں جب ہاتھ تھا ہواؤں کا
بلا کا جس تھا جو میرے سائبان میں تھا

اگرچہ دن کی مسافت سے ٹوٹا تھا بدن
عجیب کیف سا لیکن مری تکان میں تھا

جلا دیا ہے اسی نے مرا تمام بدن
وہ ایک لفظ جو اٹکا ہوا زبان میں تھا

ہوا کے خوف سے ہم جس کو چھوڑ آئے نبیل
بلا کا زور اسی ایک بادبان میں تھا



بلندیوں سے نہ ہم پستیوں سے ڈرتے ہیں
مگر نصیب کی بے مہریوں سے ڈرتے ہیں

جو ٹوٹ پڑتی تھیں تیرے حنائی ہاتھوں سے
ہم آج تک ہی اُنھی بجلیوں سے ڈرتے ہیں

اس ایک بات پہ حیران ہوں میں مدت سے
کہ لوگ امن کے پیغمبروں سے ڈرتے ہیں

فلک سے جن کو اُتارا گیا ہمارے لیے
ہم اُن صحیفوں سے اُن آیتوں سے ڈرتے ہیں

اگرچہ ترکِ تعلق نہیں ہوا، پھر بھی
تمہارے ماتھے کی ہم سلوٹوں سے ڈرتے ہیں

ہم انتظار کے اُس موڑ پر کھڑے ہیں نبیل
کہ چلتی سانس کی بھی آہٹوں سے ڈرتے ہیں



ہر صبح زمانے میں نیا حشر پیا ہو
خواہش ہے کہ ہر روز وہ چہرہ بھی نیا ہو

ہر شب تری زلفوں کی سیاہی سے ہو تخلیق
ہر صبح افق پر ترے چہرے کی ضیا ہو

اتنا نہ دم وصل کی لذت میں بہک اب
کیا جانتے پھر ہجر کا موسم بھی کڑا ہو

صرصر ہی کے ہاتھوں میں رہے نظم چمن کیوں
اے بنتِ صبا! باغ کا ہر نخل ہرا ہو

کچھ بھید ابھی دل کے صحیفوں پہ رقم ہیں
لازم نہیں ہر علم کتابوں میں لکھا ہو

اس آس پہ گزرا ہوں گلابوں کے نگر سے
شاید کہ سرِ راہ کہیں وہ بھی کھڑا ہو



دیتی ہے یہی چھاؤں، گھٹا حد سے زیادہ
لگتی ہے مجھے ماں کی دعا حد سے زیادہ

اک درد ہے سینے میں جو رکتا ہی نہیں ہے
دل ٹوٹ گیا، داغِ وفا حد سے زیادہ

اک عمر سے پیاسی ہے مرے لہجے کی دھرتی
اے ابرِ سخن آنکھ ملا حد سے زیادہ

عالم میں اسی نور کے چرچے ہیں بہر سو
جس نور کی ہے مجھ پہ عطا حد سے زیادہ

اک عمر سے ہونٹوں پہ ہنسی تک نہیں آئی
اک عمر سے ہے خوفِ خدا حد سے زیادہ

اس شہر کا ہر فرد ہے مصلوب گدائی
اس شہر میں دامن نہ بڑھا حد سے زیادہ

آنکھوں کی منڈیوں پہ ہیں دو چار ستارے
دامن میں ہے اک حشر پناہ سے زیادہ

اس شہر میں بینائی ہے محروم ہیں انساں
جو شہر ہے خورشید نما حد سے زیادہ

میں اپنے حوالے سے یہی عرض کروں گا
جو درد ملا مجھ کو ملا حد سے زیادہ

وہ موج بلا خیز نیل آج کہاں ہے
مغموم ہے دامن کی فضا حد سے زیادہ



میرے دل میں ہے پوتر سا خیال اُس کے لیے
خوبصورت ، بارور ہوں ماہ و سال اُس کے لیے

اپنی ہر اک سوچ پر پہرا ہے اس کی یاد کا
ہم کہ ٹھہرے خوش خیال و خوش جمال اس کے لیے

میرے لہجے کے ترنم میں دھنک دلبر ہوا
سب حوالے اس کی خاطر، ہر مثال اس کے لیے

جاتے جاتے دے گیا تھا اشک کی برسات جو
دل میں پڑتی ہے نہ جانے کیوں دھمال اس کے لیے

میں مُغنی وہ مرے نعمات کی روح رواں
میرا سُراُس کے لیے ہے میری تال اُس کے لیے

تا قیامت۔ اے خدایہ زندہ رہے میرا ضمیر
میں کماتا ہوں سدا زرقِ حلال اُس کے لیے

میرے جذبوں کو عطا کی اس نے ہمت اے نبیل
میں رہوں گا عمر بھر شیریں مقال اُس کے لیے



کیا گھڑی اُس کے ساتھ گزری ہے
آنکھ سے کائنات گزری ہے

کربِ ہجرت کو جانتا ہے وہی
جس پہ یہ واردات گزری ہے

دیکھ کر خون کی ”سبیلوں“ کو
تجھ پہ کیا اے فرات گزری ہے

میں تھا اور ہجر کی صلیبیں تھیں
کس قیامت کی رات گزری ہے

اس جگہ اب بھی چاند روشن ہیں
جس جگہ سے وہ ذات گزری ہے

بارہا منزلوں سے گزرا ہوں
بے خودی میں حیات گزری ہے

زندگی کیا کہیں کہ اُس کے بغیر
کس قیامت کے ساتھ گزری ہے



فلک کے پار ستاروں کی جستجو کر کے
میں اپنے چاند کو دیکھوں گا رُوبرُو کر کے

ملے گا کیا مجھے مقتل کو سُرخرو کر کے
یہ دیکھنا ہے مگر، دل لہو لہو کر کے

میں ڈر رہا ہوں محبت کے کھیل میں، لیکن
وہ ہنس رہا ہے مجھے میرے رُوبرُو کر کے

وہی تمنا، غمِ زیست اور تری چاہت
میں آن پہنچا ہوں پھر پیرہنِ رفو کر کے

کسی کی یاد کی تازہ مہک بھی آئے گی
جگر کے چاک، کبھی دیکھنا رفو کر کے

مجھے بہار کا موسم کبھی نہ راس آیا
میں جی رہا ہوں مرے دوستِ دل لہو کر کے

چلو کے آؤ کریں ہم، نمازِ عشق ادا
اس عقل و ہوش کے خونِ ناب سے وضو کر کے

مجھے یقین ہے تجھ کو بھلا نہ پاؤں گا
میں خوش نہیں ہوں تجھے دوست اب عدو کر کے



کوئی تدبیر کر، آگے سے آگے
کہ چلتا ہے سفر آگے سے آگے

مرا ہر اک قدم منزل بہ منزل
مری منزل مگر آگے سے آگے

کہانی تیرے میرے درمیاں تھی
ہوئی کیسے خبر آگے سے آگے

تجھے چاہا تھا ہم نے دل ہی دل میں
مگر پہنچی خبر آگے سے آگے

امر کر کے وفا میں وہ گئے ہیں
سناں کی نوک پر آگے سے آگے

اگر رسموں کے کوہلو میں نہ جھٹتے
تو پھر کرتے سفر آگے سے آگے

عجب سیلاب کی زد میں جہاں ہے
بہے جاتے ہیں گھر آگے سے آگے



کرم فقیر پہ جب وہ گدا نواز کرے
اس ایک ذرے پہ پھر آسماں بھی ناز کرے

خوشا وہ دل کہ ترے درد سے رہے معمور
خوشا وہ درد کہ ہر شے سے بے نیاز کرے

ہیں طاقتوں کے تعاقب میں آندھیاں اب بھی
اُسے کہو کہ دریچہ ابھی نہ باز کرے

میں جس کے واسطے سب کچھ گنوا کے آیا ہوں
دل و جگر پہ وہی ظلم بے جواز کرے

تمہارے ہجر میں پنہاں ہے وصل کی راحت
تمہارا غم، غمِ دنیا سے بے نیاز کرے

کوئی تو راہ پہ لائے دلِ خراب نبیل
کوئی تو ہو جو مری عمر کو دراز کرے



آنکھوں میں کچھ خمار ہے، دل بے قرار ہے
پھر تیرا انتظار ہے، دل بے قرار ہے

باغوں کے سارنے پیڑ ہیں پھر سے لہو لہو
پھر موسم بہار ہے، دل بے قرار ہے

آوارگی ہے، میں ہوں، صدائیں ہیں در بدر
پھر تیری رہ گزار ہے، دل بے قرار ہے

پھر سے مرے جنوں کا تماشا ہے جا بجا
پھر سے صلیب و دار ہے، دل بے قرار ہے

پھر سے خراج لینے کو آئی ہے چاندنی
پھر دردِ بے کنار ہے ، دل بے قرار ہے

پھر شام ہے ، قفس ہے ، ترا نام ، تیرا نام
فرصت کا کاروبار ہے ، دل بے قرار ہے

دشتِ سخن میں پھول کھلیں بھی تو کس طرح
ہر لفظ خار خار ہے ، دل بے قرار ہے

اک عمر سے نبیل رہِ درد میں مجھے
بس اُس کا انتظار ہے ، دل بے قرار ہے



شب کو چاند تاروں سے تیرا ذکر کرتا ہوں
اپنے سارے یاروں سے تیرا ذکر کرتا ہوں

آنکھ سے لہو بن کر اشک گرتے رہتے ہیں
جب بھی رہ گزاروں سے تیرا ذکر کرتا ہوں

کوئی داستانِ غم میری سن نہیں سکتا
پھر بھی غم گساروں سے تیرا ذکر کرتا ہوں

ان گلوں کی صحبت میں میرا رہنا ناممکن
باغ میں بھی خاروں سے تیرا ذکر کرتا ہوں

باغ میں گل و لالہ سب ترے شناسا ہیں
ایسے گل عذاروں سے تیرا ذکر کرتا ہوں

میں نبیلِ خوشبو کا ہوں ازل سے شیدائی
اس لیے بہاروں سے تیرا ذکر کرتا ہوں



یہ تو نے مجھ سے بجا کہا ہے، میں خوش نہیں ہوں
مجھے بھی تجھ سے یہی گلہ ہے، میں خوش نہیں ہوں

مرے مخالف بھی میرے حق میں دعائیں مانگیں
عجیب سایہ معاملہ ہے، میں خوش نہیں ہوں

نمو کی خواہش میں جینے والے پرندے مارے
پھر اُس نے خود کو خدا کہا ہے، میں خوش نہیں ہوں

جسے طلب پیار کی نہیں تھی وہ ایک شاعر
بچھڑ کے خود سے چلا گیا ہے، میں خوش نہیں ہوں

وفا کی راہوں میں جس نے مجھ کو بھلا دیا تھا
وہی مجھے یاد آ رہا ہے میں خوش نہیں ہوں

میں مفلسی کے اداس آنگن میں پلتے بچے
جو دیکھتا ہوں یہی برا ہے میں خوش نہیں ہوں

تجھے حقیقت کی کیا خبر ہے میں خوش ہوں جاناں
تجھے کسی نے غلط کہا ہے میں خوش نہیں ہوں

اماوسوں کی سیاہ راتیں مرا بقدر
وہ چاند چہرہ نہیں ملا ہے میں خوش نہیں ہوں

چھ ستمبر یومِ دفاعِ پاکستان

1965ء

ہر طرف جب بادو باراں کی گھٹا چھانے لگی
 جب گلستانِ وفا کے پھول مرجھانے لگے
 دشمنِ رنگ و مہک جب سر زمینِ شوق پر
 اپنی طاقت کے سہارے آگ بھڑکانے لگے
 جب اُجالوں پر غبارِ تیرگی چھانے لگا
 ماند جب پڑنے لگا تھا دودھیا کرنوں کا رقص
 حسرتوں کا جس گھڑی خورشید گہنانے لگا
 روشنی کے پاسباں سر پر کفن باندھے ہوئے
 ظلم و استبداد کے لشکر کے آگے ڈٹ گئے
 سرنگوں کب پرچمِ رنگ و مہک ہونے دیا
 آبروئے گلشنِ ہستی کی خاطر کٹ گئے
 آج بھی مرقوم ہے تاریخ کے اوراق پر
 چھ ستمبر کے شہیدوں کے لہو کی داستاں
 سر زمینِ پاک کو، اُن غازیوں پہ ناز ہے
 چاند تاروں کو نچھاور کر رہا ہے آسماں



بگڑتے وقت کی زلفیں سنوار لیتا ہے
وہ اپنی مرضی کا چہرہ اُتار لیتا ہے

رہے جو شخص نئی منزلوں کی سمت رواں
وہ پُل۔ صراط۔ سے خود کو گزار لیتا ہے

کنارِ ہجر کھڑا ہے دل ایک مدت سے
اُداس ہوتا ہے اس کو پکار لیتا ہے

قدم پڑیں گے کبھی میرے آسماں سے پرے
پر خیالِ عجب خواب اُسار لیتا ہے

وہ جانتا ہے سحر کو اُجالنا بھی نبیل
شبِ سیہ کا جو چہرہ نکھار لیتا ہے



تُو ہوا جب سے ہمسفر اپنا
ہے ستارہ عروج پر اپنا

جب ستارہ تھا اوج پر اپنا
آسمانوں پہ تھا گزر اپنا

چاند اُترا ہے دل کے آنگن میں
جگمگانے لگا ہے گھر اپنا

ایک مدت سے اُس کی قربت میں
لحہ لہ لہ ہے معتبر اپنا

وہ عجب شخص ہے کہ اُس کے بغیر
کام آتا نہیں ہنر اپنا

اُس نے محفل میں کیا پکارا ہمیں
نام ٹھہرا ہے معتبر اپنا

زندگی کو تمام کر دوں میں؟
تیرے قدم پہ رکھ کے سر اپنا

اُسی نسبت سے وہ پرایا تھا
اُس کو سمجھا تھا جس قدر اپنا

آنے میں اُسی کو دیکھتا ہوں
چہرہ آتا نہیں نظر اپنا



دل ترے غم سے جو رہائی دے
زندگی، زندگی دکھائی دے

تیرے بن کچھ نظر نہیں آتا
دھڑکنوں میں بھی تو سنائی دے

کون مرہم لگائے زخموں پر
کون اس درد سے رہائی دے

تجھ سا کوئی نہیں زمانے میں
کوئی ہے تو ذرا دکھائی دے

اُس کا چہرہ ہو رُوپرو ہر پل
اُس کی آواز ہی سنائی دے

کسی لمحے تو مسکرا۔ دوں میں
کسی لمحے تو وہ دکھائی دے

تُو جہاں ہو مجھے نظر آئے
ایسی آنکھوں کو روشنائی دے

تو کیا تم لوٹ جاؤ گے

تو کیا تم لوٹ جاؤ گے

تمہیں اک عمر

آنکھوں کے

جھروکوں میں بسایا ہے

دل وحشی نے پوجا ہے

تمہیں برسوں

تو اتر سے

تمہارے نام کی تختی

رکھی سینے پہ آویزاں

ہمیشہ خود کو رکھا ہے

تمہارا منتظر ہم نے

تمہارے واسطے ہم نے
 جہاں کی دُھول چھانی ہے
 تمہاری جستجو میں ہم
 ہمیشہ در بدر ٹھہرے
 بس اتنی آس پر جاناں
 ہمارے دل کی ویرانی کو تم
 آ کر سجاؤ گے
 تو کیا تم لوٹ جاؤ گے



ہر ایک ساعتِ غم کو وصال ہم نے کیا
تمہارے ہجر میں کیسا کمال ہم نے کیا

کشید کی تری یادوں سے روشنی ہم نے
کمالِ تیرہ شہی میں کمال ہم نے کیا

زمین سے بھوک اُگے گی عذاب کی صورت
اگر تلاش نہ رِزقِ حلال ہم نے کیا

تمہارے غم میں عجب کیفیت ہماری ہے
 کبھی خوشی، کبھی زنج و ملال ہم نے کیا

عجب نہیں کہ فراموش کر دیا تجھ کو
 عجب نہیں ہے کہ تیرا خیال ہم نے کیا

اتارے سُر سبھی سرگم کے تیرے لہجے میں
 محبتوں کا اثر یوں بحال ہم نے کیا

کوئی گلوں سے، کوئی بلبُلوں سے پوچھے تو
 نبیلِ دل کا جو اس رُت میں حال ہم نے کیا



جنوں کی باتیں خرد کے حصار میں کرنا
کٹھن ہے عشق رہِ کاروبار میں کرنا

ہمارے ساتھ نہ اٹھکیلیاں کرو کہ صبا!
یہ کام جا کے گلوں کے دیار میں کرنا

ابھی تو رائگاں جائے گی بارشِ رحمت
سحابِ نور کی خواہش بہار میں کرنا

ہمیں نہ آیا، اگرچہ رواج چل نکلا
تلاشِ نقص سدا حسنِ یار میں کرنا

ہوائے درد چلے لگی فضا کے سینے میں
دراڑ پیدا نہ کونجوں کی ڈار میں کرنا

ابھی تو دارِ عمل میں ہو، کوئی کام کرو
سکوں کی آرزو، روزِ شمار میں کرنا

وہ اپنی جد سے نکل کے بکھر گیا ہوگا
نبیل دوست ہے اس کو مدار میں کرنا

خوابِ اقبال

خیال و خواب کی دنیا پہ غم کا پہرہ تھا
 مہیب سایہ، جہالت کا ایک سناٹا
 بدن تڑپتے تھے،
 ظلم و ستم میں پستے تھے
 شبِ غلامی و زنجیر زر میں جکڑے تھے
 جلا رہے تھے شبستاں کو باغبانِ چمن
 فصیلِ درد میں چنوا دیا تھا اپنوں نے
 یہ ساری اُمتِ مسلم ---
 کہ پارہ پارہ تھی
 یہ سارے لوگ تو تنہا تھے

بے اماں سارے

نہ کوئی اپنا، نہ رہبر

نہ راستوں کی خبر

مثال شمع سحر۔۔۔ بحر بے کنار اندر

دل و نظر کے

اندھیروں میں روشنی کے لیے

وہ ایک۔۔۔ شاعر مشرق نے خواب دیکھا تھا

اے میرے شاعر مشرق، اے شاعر فردا

تمہارا خواب تو اُلفت کا خواب تھا گویا

تمہارا خواب تو وحدت کا خواب تھا گویا

تمہارا خواب۔۔۔ جہالت کو دور کرنا تھا

تمہارا خواب تو۔۔۔ نفرت کو دور کرنا تھا

تمہارا خواب تھا۔۔۔ معمور بستیاں کرنا

عنایتیں تھیں جو اپنوں پہ

میرے اپنوں کی

تمہارا خواب تھا۔۔۔ وہ دُور بستیاں کرنا

تمہارے خواب میں رنگت تھی اور بہاروں کی

جو دشت و در میں محبت کے پھول بکھراتی

تمہارے خواب میں۔۔۔ اک مملکت تھی مسلم کی

کہ جس میں عمر و جہاں گیر کی حکومت ہو

ہر ایک شخص کو

انصاف اس کے گھر پہ ملے

ہر ایک بچے کے چہرے پہ مسکراہٹ ہو

ہر ایک دل میں محبت ہو اور چاہت ہو

حکیم اُمتِ مسلم! اے رازدانِ حیات

تمہارے خواب کی خاطر لٹا دیا ہم نے

ہزار پھولوں کو، کلیوں کو، کہکشاؤں کو

مگر وہ خواب۔۔۔ کہ جس خواب تک پہنچنے میں

جگر کا خون دیا تھا، قرار کھویا تھا

چرا لیا ہے کہیں رہبروں نے رستے میں

رات

میں سوچتا ہوں!

یہ رات ہے؟ میرا واہمہ یا کہ۔۔۔

شہرِ دل پر الم کی رت کا عذاب کوئی

سراب کوئی

نہ کوئی جگنو، نہ کوئی تارا

نہ دودھیاروشنی کہیں پر

نہ بام پر ماہتاب کوئی

میں سوچتا ہوں!

کہ گل کدوں میں۔۔۔ یہ عندلیبوں پہ

قمریوں اور بلبلوں پر عتاب کیوں ہے

میں سوچتا ہوں!

کہ میری مٹی کے لعل و گوہر سے بیش قیمت
 حسین نظاروں کو کیا ہوا ہے
 مری بہاروں کو کیا ہوا ہے
 میں سوچتا ہوں!

کہ میری سندر سویر تو ---
 خامشی کے کہرے میں ڈھل گئی ہے
 تھکن کا جادو ہے موسموں پر
 کہ جیسے آ سیب گمر ہی ان میں بس گیا ہے

میں سوچتا ہوں!
 کہ میری تہذیب و علم و عرفان و آگہی کا
 وہ آفتابِ ضیائے اُلفت کہاں گیا ہے
 وہ امن و راحت کا ایک خورشیدِ عصرِ نو تھا
 کہ جس سے گلشن میں رنگ و بو اور روشنی تھی
 کہ جس سے دُنیا میں آگہی تھی

میں سوچتا ہوں!
 کہ میری تہذیب و علم و عرفان و آگہی کے
 اس آفتابِ ضیائے اُلفت کے ڈوبنے سے

میں دشتِ ظلمت میں چل رہا ہوں

سِسکتی اس بے کراں گھڑی میں

ہر ایک لمحہ پگھل رہا ہوں

میں لڑکھڑا کر سنبھل رہا ہوں

میں سوچتا ہوں!

میں کیوں نہ سوچوں؟

کہ میری سوچوں، انھی خیالوں نے، میرے خوابوں نے

جو کہ شہرِ ستمگراں میں بھی زندگی دی

اسی لیے تو۔۔۔

کئی چراغوں کا

پھول کلیوں کا

خون دے کر

لہو کے رنگوں سے جگمگاتی

شفق کی سُرخی میں صبحِ تازہ کو دیکھتا ہوں

محبتوں کا پیام

سنو سنو سو گوار لو گو!
 میں جانتا ہوں
 کہ ساعتوں نے فریب تم کو دیا ہے لیکن
 پرانے سورج کے زرد نیزے
 تمہاری تقدیر بن گئے ہیں
 یہ میرے کشمیر کی زمیں ہے
 جہاں لہو کے اداس چشمے اُبل رہے ہیں
 جہاں سویرے کی سرد آنکھوں سے مائیں بچوں کو دیکھتی ہیں
 جہاں اُمنگوں کے سرخ لمحے مسافتوں سے جھلس چکے ہیں
 جہاں سیہ پوش خشک دھرتی،
 جوان بیٹوں کی ہڈیوں سے اُٹی ہوئی ہے

ہر ایک لمحہ دھکتی زنجیر بن گیا ہے
 لہو کے پیکر ہماری ہاری ہوئی زمیں کو
 نئی کہانی سنا رہے ہیں
 نئی کہانی ہمارے زخموں کی تر جہاں ہے
 ہمارے زخموں میں سکھ بھری زندگی نہاں ہے
 ہمارے زخموں میں آنے والے دنوں کے ذرے چمک رہے ہیں
 ہم اپنے زخموں کا زہر پی کر لبوں پہ کلیاں سجا رہے ہیں
 ہم اپنے زخموں کی روشنی میں محبتوں کا پیام دیں گے
 محبتوں کا پیام دیں گے
 نئے افق کو نئی سحر کی بہار کا اک سلام دیں گے
 محبتوں کا پیام دیں گے
 محبتوں کا پیام دیں گے

مادرِ ملت محترمہ فاطمہ جناحؒ

مائے نی!

ہم جنم جنم کے بیراگی، بنجارے
ڈھونڈیں اس نگری کو۔

جس نگری میں تیری یادیں مہک رہی ہوں
تیری عظمت تیری شوکت جھلک رہی ہو

مائے نی!

ہم کتنے مورکھ، کتنے بھولے، کتنے سیدھے سادے تھے
جتنے جابر ظالم آئے ہم نے سب کو اپنا جانا، رہبر مانا
اس نگری کے ہر گوشے میں نفرت بوئی، دہشت کاٹی
جس دھرتی کی خاطر تو نے تن من دھن سب وار دیا تھا
ہر اک خواہش، ہر اک جذبہ اس دھرتی پہ ہار دیا تھا

تیرا بھائی، میرا قائد۔۔۔ جس کا مقصد پاک وطن تھا
 تیرا مقصد۔۔۔ تیرا بھائی۔۔۔ تیری چاہت۔۔۔ تیرا بھائی
 اپنے پیار کی گریباہٹ سے، تُو نے اس کو مان دیا تھا
 ہر اک موڑ پہ، ہر اک جا پر


مائے فی!

ہم کتنے بے حس، کتنے مُورکھ، کتنے ظالم بیٹے تھے
 جو تجھ کو پہچان نہ پائے، تیری قیمت جان نہ پائے
 ظالم کے ہاتھوں سے پس کر، نفرت کی اندھی راتوں میں
 اب۔۔۔ جبکہ ہم بھٹک رہے ہیں
 تیری ممتا ڈھونڈ رہے ہیں

عزم و ہمت کی پیکر تُو، وفا نگر کی دیوی ہے تُو
 ظالم کے آگے ڈٹ جانا، جھک نہ سکنا، ہاں کٹ جانا

تیری ممتا، تیری ہستی، اس دھرتی کا مان ہے مائے
 اس دھرتی کی شان ہے مائے، اس دھرتی کی آن ہے مائے





تمام گھر کی نگاہیں لگی تھیں تحفوں پر
میں سب سے قیمتی تحفہ تھا اپنی ماں کے لیے

ہمیں تو گھر کو پلٹنا ہے شام سے پہلے
تمھارا کیا ہے تمھاری تو شہر داری ہے